

मिवारप्रतापम् ।

(नाटकम्)

—:००:—

वियोगवैभवम् ।

(खण्डकाव्यञ्च)

—०—

महामहोपाध्याय-महाकवि-भारताचार्य-
श्रीयुक्तहरिदाससिद्धान्तवागीशभट्टाचार्य-
प्रणीतम् ।

—०—

कलिकाता ४१ संख्यक-देवसेन-नामक-
वर्त्मस्थ-सिद्धान्तविद्यालयात्
श्रीहिमचन्द्रतर्कवागीशभट्टाचार्येण
प्रकाशितम् ।

—०—

१३५४ वङ्गाब्दे
सौराष्ट्रहायषमासे ।

मूल्यं २) राजतमुद्राद्वयम् ।

95.

शिवारप्रतापम् ।

(नाटकम्)

—०—

महामहोपाध्याय-महाकवि-भारताचार्य-
श्रीयुक्तहरिदाससिद्धान्तवागीशभट्टाचार्य-
प्रणीतम् ।

—०—


कलिकाता ४१ संख्यक-देवलेन-नामक-
वर्त्मस्थ-सिद्धान्तविद्यालयात्
श्रीहेमचन्द्रतर्कवागीश-भट्टाचार्येण
प्रकाशितम् ।

—०—

१३५४ वङ्गाब्दे
सौराग्रहायणमासे ।

मूल्यं २) राजतमुद्राद्वयम् ।

कलिकाता ४१ संख्यक देवलेन स्थित-सिद्धान्तयन्त्रे
श्रीहिमचन्द्रभट्टाचार्येण मुद्रितम् ।



सहामहोपाध्याय-सहाकवि-भारवाचार्य श्रीहरिदाससिद्धान्तवागीशः ।

निवेदनम् ।

१३४८ वङ्गाब्दीयसौराषाढमासस्य सप्तविंशदिवसरजन्यां कोटालि-
पाङ्गान्तर्गते ऊनशियाग्रामे मद्भवने प्रथमो वङ्गीयप्रतापस्याभिनयः,
१३५२ वङ्गाब्दीयसौरज्यैष्ठमासस्य नवमदिवसरजन्यां कलिकाता-
राजधान्यां मिनाभारङ्गमञ्चे द्वितीयस्तस्याभिनयः, १३५२ वङ्गाब्दीय-
सौरश्रावणस्यैकादशदिवसरजन्यां कलिकाताराजधान्यामेव शाररङ्गमञ्चे
तृतीयश्च तस्याभिनयः सञ्जातः । तेषु च त्रिष्वेव कालेषु रचनाया
अभिनयस्य च गरीयानेवाभवत् प्रशंसावादः । तेन चानन्दातिरेकात्
उत्साहतिशयाच्च १३५२ वङ्गाब्दसौराषाढसप्तदशदिवसे समारभ्य तद-
ब्दीयसौरकर्त्तिकेकाष्टाविंशदिवसे समापितमिति द्वादशदिवसाधिकमास-
चतुष्टयेन मिवारप्रतापं नाम नाटकमिदं मया निरमायि । इदमपि च
१३५२ वङ्गाब्दसौरफाल्गुनमाससप्तदशदिवसरजन्यां कलिकाता-
राजधान्यां शाररङ्गमञ्चे प्राच्यवाणी-प्रतिष्ठानोद्योगेन प्रथममभिनीतम् ।
अत्रापि सञ्जाता रचनाया अभिनयस्य च भूयसी प्रशंसा । एषु च
कलिकातागताभिनयेषु श्रीयमान् शशिशेखरविद्यारत्नकाव्यतीर्थः
सुष्ठु, परिचालयन् विशेषेण यशस्वी जातः । तदिदमपि मिवारप्रताप-
नाटकं भगवदनुग्रहेण सुद्रापितम् । अद्वेयास्तत्रभवन्तः सुधियः
सद्यद्दृढयेण पश्यन्त्विति सविनया प्रार्थना ।

परिशेषे च सत्तोमः सलज्जश्चायमनुरोधः, यत्, संशोधकश्रेयित्यात्
सुद्राकरवालिश्याच्च वङ्गीयप्रतापे मिवारप्रतापे च विद्यमानमनेकमशुद्धं
दयया संशोध्यमिति ।

१३५४ वङ्गाब्दीय-

विनीत-

नाट्योत्तिष्ठितव्यक्तिगणः ।

पुरुषगणः ।

- | | |
|------------------------|---------------------------------|
| १ । सूत्रधारः | प्रस्तावसूचकः । |
| २ । सुप्रभदेवोपाध्यायः | राजपण्डितः । |
| ३ । शान्तिशरणमिश्रः | राजपरोहितः । |
| ४ । प्रतापसिंहः | मिवाराधिपतिः । |
| ५ । शम्भुसिंहः | प्रतापसिंहसामन्तः । |
| ६ । रणजित्सेनः | प्रतापसिंहसेनापतिः । |
| ७ । भोमसिंहः | प्रतापसिंहमन्त्री । |
| ८ । रघुवीरः | भिल्लराजः । |
| ९ । वादसाहः | भारतसम्राट् आकवरः । |
| १० । मानसिंहः | आकवरसेनापतिः । |
| ११ । सेलिमः | आकवरपुत्रः । |
| १२ । शक्तसिंहः | प्रतापसिंहस्य वेमालेयो भ्राता । |
| १३ । अमरसिंहः | प्रतापसिंहस्य पुत्रः । |
| १४ । साहवाजखान | देवीदुर्गाध्यक्षः । |
| १५ । मवारकः | साहवाजस्य वयस्यः । |
| १६ । नुरमहम्मदः | साहवाजस्य मन्त्री । |
| १७ । सोलेमानः | साहवाजस्य सेनापतिः । |
| १८ । दूतः | प्रतापसिंहप्रेरितः । |
| १९ । साधुकः | प्रतापसिंहभृत्यः । |
| २० । मधुकः | प्रतापसिंहभृत्यः । |
- स्वस्थयनकरणार्थिनस्त्रयो ब्राह्मणाः, त्रयो भिल्लाः,
 दौवारिकः, सेलिमसैनिकः खोभासानी मूलतानी च ।

समाप्तिकाले भरतगणश्च, मध्ये चारणगणश्च, उत्तरे चारणगणश्च ।

स्त्रीगणः ।

१ । नटी	सूत्रधारपत्नी ।
२ । कमला	पृथ्वीराजपत्नी ।
३ । उद्यानपाली	आकवरस्य उद्यानरक्षिका ।
४ । गौरी	प्रतापसिंहभक्षिणी ।
५ । इन्दिरा	प्रतापसिंहकन्या ।
६ । प्रतिहार्मिणी	साहवाजस्य अन्तःपुरदूती ।
७ । भगवती दासी	कालीमन्दिरकिङ्करी ।

नर्तकीगणश्च ।

— ० —

यवनिका-(सिन्) परिचयः ।

प्रथमाङ्के

प्रथमदृश्यम्

नाट्यशाला ।

द्वितीयदृश्यम्

पर्वतसन्निधाने देवमन्दिरम् ।

तृतीयदृश्यम्

पर्वतसन्निधाने देवमन्दिरम् ।

द्वितीयाङ्के

प्रथमदृश्यम्

राजपथसन्निधाने उपवनम् ।

तृतीयाङ्के

प्रथमदृश्यम्

वादसाहस्य मन्त्रणाग्रदम् ।

चतुर्थाङ्के

प्रथमदृश्यम्

पर्वतसन्निधाने देवमन्दिरम् ।

द्वितीयदृश्यम्

पर्वतसन्निधाने युद्धशिविरम् ।

तृतीयदृश्यम्

समराङ्गनम् ।

चतुर्थदृश्यम्

नाट्यशाला ।

पञ्चमदृश्यम्

पार्वत्यक्षुद्रनदी प्रान्तरञ्च ।

पञ्चमाङ्के

प्रथमदृश्यम्

निविडं महावनम् ।

द्वितीयदृश्यम्

पर्वतसमतलभूमौ पर्णकुटीरम् ।

तृतीयदृश्यम्

पर्वतसमतलभूमौ पर्णकुटीरं वनविडालञ्च ।

षष्ठाङ्के

प्रथमदृश्यम्

पर्वतसन्निधाने देवमन्दिरम् ।

द्वितीयदृश्यम्

दुर्गे विलासभवनम् ।

तृतीयदृश्यम्

दुर्गे विलासभवनम् ।

चतुर्थदृश्यम्

दुर्गसम्मुखे उच्चस्तम्भः ।

पञ्चमदृश्यम्

दुर्गसम्मुखे समराङ्गनम् ।

षष्ठदृश्यम्

दुर्गे, परिखा, अग्निकाण्डञ्च ।

—०—

१३५२ वङ्गाब्दोयसौरफाल्गुनसप्तदशदिवसरजन्यां
कलिकाताष्टाररङ्गमञ्चे इमे खल्वभिनेतार आसन् ।

—०—

नान्दी—श्रीसनत्कुमारवन्द्योपाध्यायः एम्, ए, वि, टि ।

सूत्रधारः—श्रीजगन्मोहनज्योतिर्विनोदः ।

सुप्रभदेवोपाध्यायः—श्रीयामिनोकान्तविद्यारत्नः ।

शान्तिशरणमिश्रः—श्रीमधुसूदनकाव्यतीर्थः ।

प्रतापसिंहः—श्रीफणिभूषणरायसाहित्यविनोदः ।

शम्भुसिंहः—श्रीरवौन्द्रनाथभट्टाचार्यः वि, ए ।

रणजित्सेनः—श्रीशशिशेखरकाव्यतीर्थविद्यारत्नः ।

भीमसिंहः—श्रीचित्तीशचन्द्र-आचार्यव्याकरणतीर्थः ।

रघुवीरः—श्रीवौरेन्द्रनाथभट्टाचार्यः ।

वादसाहः—श्रीश्रीपतिकाव्यव्याकरणतीर्थः ।

सेलिमः—श्रीअदितिरेञ्जनठाकुरः ।

मानसिंहः—श्रीविष्णुदासभट्टाचार्यः ।

शक्तसिंहः—श्रीराखालचन्द्रचक्रवर्ती ।

अभरसिंहः—श्रीभवेशचन्द्रभट्टाचार्यः ।

साहवाज खाँ—श्रीसुधीन्द्रनाथचतुर्थरीणः ।

मवारकः—श्रीजगन्मोहनज्योतिर्विनोदः ।

नूरमहम्मदः—श्रीविनयभूषणचक्रवर्ती ।

सेलिमानः—श्रीमखौन्द्रनाथठाकुरः ।

दूतः—श्रीसन्तोषकुमारभट्टाचार्यः ।

साधुकः—श्रीकालीनाथवेदान्तशास्त्री ।

मधुकः—श्रीगोविन्दचन्द्रचक्रवर्ती ।

लघो भिन्नाः--श्रीकिशोरीचन्द्रः, श्रीविश्वनाथदासः, श्रीसुरेन्द्रनाथचक्रवर्ती ।
स्वस्त्ययनकरणार्थिनस्त्वयो ब्राह्मणाः--श्रीजगन्मोहनः, श्रीविष्णुदासः,
श्रीश्यामापदभट्टाचार्यः ।

चारणगणः—श्रीविश्वनाथदासः, श्रीकिशोरीचन्द्रः, श्रीश्रीश दे ।

दौवारिकः, सेलिमसैनिकगणः, खोरासानी, मूलतानी,

भरतगणः, उभयपक्षसैन्यगणः, शिविकावाहकाश्च ।

—०—

स्त्रीगणः ।

नटी—श्रीसुधीरकुमारविश्वासः ।

कमला—श्रीअजितकुमारमजुमदारः ।

उद्यानपाली—श्रीकालिदासभट्टाचार्यः ।

गौरी—श्रीवीरेन्द्रकुमारभट्टाचार्यः ।

इन्दिरा—श्रीआरतिभट्टाचार्या ।

प्रतिहारिणी—श्रीकिशोरीमोहनदासः ।

भगवतौदासी—श्रीमण्डीन्द्रनाथठाकुरः ।

नत्तकीगणः—श्रीसुधीरः, श्रीशशाङ्कसुखोपाध्यायः ।

प्रतिहारिणी ।

परिचालकः—श्रीशशिशेखरकाव्यतीर्थविद्यारत्नः ।

नाट्यशिक्कः—श्रीजगन्मोहनज्योतिर्विनोदः ।

सङ्गीतशिक्कः—श्रीनिर्मलकुमारगङ्गोपाध्यायः ।

मिवारप्रतापम् ।

नाटकम् ।

—:००:—

प्रथमोऽङ्कः ।

—०—

यो जायापदयोस्तले त्रिजगतामूर्ध्वं च सन्तिष्ठते
धत्ते यश्च क्लेशानुमम्बु च सुखं शीर्षे सदा सन्ततम् ।
भुङ्क्ते योऽप्यमृतं विषञ्च विषमं पाथोधिमन्योद्भवं
वन्दे चित्रचरित्रशक्तिनिकरं ज्योतिः परं तं हरम् ॥१॥

अपि च ।

सुनीतिरिव सम्पत्तिं पूर्णिमेव च कौमुदीम् ।

एषा परिषदाप्रोतु तदीयदयया मुदम् ॥२॥

नान्यन्ते सूत्रधारः । हन्त ! संमदेषा साधोयसी संवृत्ता ।
तदार्था चिरर्याति कथमत्रागन्तुम् ।

ततः प्रविशति नटा नृत्यन्ती गायन्ती च ।

संस्कृतभारतो भारतसंस्कृतं तद्दयतु पुनरपि भारतवर्षे ।

भवने भवने वदने वदने खेलतु संस्कृतभाषा

मयूरीसदृशी वारिदवर्षे ।

वेदिककर्म्म वेदिकधर्म्ममाचरतु नरो नारी हिन्दुप्रकर्षे ।

अस्मिन् कलियुगे योऽभूत् कृतयुगे स भवतु भावो जनगणहर्षे ॥

सूत्र । आर्य्ये ! ललितमधुरा तवेयं गीतिः । किन्तु
तत्र पृच्छामि—भावपरिवृत्तिरधुना प्रार्थनोयैव ; संस्कृतभाषाया
उज्जीवनाशंसा तु कथम् ?

नटी । सा खलु मिच्छुणा कवलित्ति । (क)

सूत्र । (सहासम्) क एवं ब्रवीति ?

नटी । सिक्खिदो लोओ । (ख)

सूत्र । नन्वशिक्षित इति ब्रूहि । येन हि—

वेदादिशास्त्रनिचयस्फुटदिव्यमूर्त्तिः

सा वाक् किमन्यवचनादमरा स्त्रियेत ।

मध्याह्नसूर्य्यकरगो हि यदि ब्रवीति

रात्रिः किलेयमिति हन्त ! स एव मूढः ॥३॥

भवतु । अवश्यमेव द्रक्ष्यसि तथैव संस्कृतभाषया ग्रथितेन
नाटकेनाय परिषदमेनामनुरञ्जयिष्याम इति ।

नटी । अध केण । (ग)

सूत्र । कोटालिपाडोनशियानिवासी

महाकविप्राप्ययशोऽभिलाषी ।

(क) सा खलु मृत्युना कवलितेति ।

(ख) शिक्षितो लोकः ।

(ग) अथ केन ?

लोकतुर्नागेन्दुमिते शकाब्दे

यन्निर्ममे श्रीहरिदासशर्मा ॥४॥

तदेवाद्य वङ्गीयप्रतापानुजं सिवारप्रतापं नाम नाटकमभि-
नेतुमभिप्रेतः ।

नटो । तर्हि खलु बहुलोऽपि ज्ञेयं निन्दां करिष्यति । (घ)

सूत्र । कथं नाम ?

नटो । परीक्षितदण्डाग्रं पुराणं विवर्ज्य अपरीक्षित-
दण्डाग्रं दण्डाग्रं परिग्रहेण । (ङ)

सूत्र । आर्य्य ! नूतनग्रहणे नास्ति परोक्षापेक्षा,
नूतनत्वमेव ग्रहणप्रयोजकम् । पश्य—

नवं नारिकेलं नवीनञ्च चेलं

रमाद्यापि नव्यां गृहं नूतनञ्च ।

वचस्वाप्यपूर्वं विशेषेण सर्व्वे

रसज्ञाः पुराणाच्चिरायाद्रियन्ते ॥५॥

नटो । होदु दाव । तद्वि तु अणवदभावदाए ज्ञेयं
निन्दां करिष्यति । (च)

(घ) तस्मिन् खलु बहुलोक एव निन्दां करिष्यति ।

(ङ) परीक्षितगुणकं पुराणं विवर्ज्य अपरीक्षितगुणस्य नूतनस्य
परिग्रहेण ।

(च) भवतु तावत् । तथापि तु अनवरतभावतयैव निन्दां
करिष्यति ।

सूत्र । तत् सत्यम् । तथापि त्वहं निन्दाकारिणं
परमोपकारिणमेव मन्ये । येन हि—

* दोषी जनो निजमुखे दधदन्त्यदोषं

कुर्याद्विनिन्दितुमनास्तमदोषमेव ।

(कर्षन् मलं हि वदनेन वनं वराहः

आलोडयन् परममेव परिष्करोति ॥६॥

नटी । अध कए वि देसभासाए गदिदस्स रुवअस्स
गहणे को दोसो । (क)

सूत्र । (जनान्तिकम्) आर्य्ये ! ब्रवीमि ते किमपि
रहस्यम् । अस्ति खलु संस्कृतभाषया ग्रथितस्य रूपकस्य ग्रहणे
गरीयानाश्वासः । तथा च—

सर्व्वथैवानभिज्ञोऽपि ज्ञापयन् निजविज्ञताम् ।

सदोषमपि हि स्थानं प्रशंसेत् खल्वसंशयम् ॥७॥

हन्त ! दुरतिक्रमः किल कालमहिमा । यदेकदा

खल्वसाधारण एवासीत् संस्कृतभाषाया मानः । अधुना तु—

विधन्मिंसंसर्गवशात् स मानो निहीनतां प्राप्त इति प्रतीतिः ।

नेपथ्ये—

सुक्षत्रियस्तच्च मिवारराजो न तेन संस्पृष्ट इति प्रतीहि ॥८॥

(क) अथ कयापि देशभाषया ग्रथितस्य रूपकस्य ग्रहणे को
दोषः ।

नटो । (सविस्मयम्) अज्जउत्त ! क एस तुह वअणं
समथेदि ? (ज)

सूत्र । (विलोक्य) आर्य्ये ! एष तावदुपाध्यायः सुप्रभदेवो
द्वितीयमर्थमाविष्कृत्य महचनं समर्थयन् देवभवनं प्रविशति ।
इति निष्क्रान्तौ ।

—०—

प्रस्तावना ।

—०—

(ज) आर्य्यपुत्र ! क एष तव वचनं समर्थयति ?

अथ प्रविशति कालोशैलसन्निहितकालीमन्दिरालिन्दे
सचिन्तः सुप्रभदेवः ।

सुप्रभ । (देवतां प्रणम्य) साधु शैलूषराज ! साधु ।
सत्यमेवाह भवान्—

विधुर्म्मिसंसर्गवशात् स मानो निहीनतां प्राप्त इति प्रतीतिः ।
तत एवाहमपि ब्रवीमि—

सुखत्रियस्तच्च मिवारराजो न तेन संसृष्ट इति प्रतीतिः ॥

प्रविश्य देवसेवकः शान्तिशरणमिश्रः । (उपाध्याय-
मभिवाद्य) उपाध्याय ! किं नाम संवृत्तम् ?

सुप्रभ । किमद्यापि नाधिगतो वृत्तान्तः ?

शान्ति । नाधिगत एव ।

सुप्रभ । गतेऽङ्गि मध्याह्नकाले मानसिंहः समागतः ।

शान्ति । (सविस्मयम्) किमस्मिन् मिवारराज्य एव ?

सुप्रभ । मिवारराज्य एव कमलमीरनगर एव राजभवन
एव ।

शान्ति । (सविस्मयवैकल्यम्) असम्भावनीयो वृत्तान्तः ।
तत् किमेकको रक्षिसमेतो वा कियत्सैन्योपपन्नो वा ?

सुप्रभ । एकक एव ।

शान्ति । (सहर्षम्) हन्त ! तर्हि यदैवागतस्तदैव
वन्द्योक्तः ।

सुप्रभ । शान्तं पापम् । श्रीमन्महाराजः प्रतापसिंहो न

यवनः । येन वै रिणो रम्भमनुसन्दधीत निःसहायश्चावधीयात् ।
अपि त्वसौ सूर्यवंशावतंसो वीरधुरीणो न्यायानुवर्त्ती च ।
ततश्च—वौरो वीरान्तरे प्राप्ते हृष्यत्येव हिनस्ति न ।

दौपोऽन्यदोपसंयोगे वर्द्धते हि न हन्ति तम् ॥८॥

अनेनैव चिरनिर्व्यूढविश्वासेन मानसिंहोऽप्येकक एवागत
इति प्रणिधीयते ।

शान्ति । अथास्य किमागमनप्रयोजनमवगतम् ?

सुप्रभ । किमन्यत्, महाराजप्रतापसिंहेन सह वादसाहस्य
सन्धिवन्धनमेव प्रयोजनमनुमानसिद्धं मूर्खेषाम् ।

शान्ति । तत् किमत्रोपस्थाने मानसिंहस्य स्वारसिको
खल्विच्छासीत् ।

सुप्रभ । न खलु स्वारसिको । अपि तु—

दृढमिह यवनानामाधिपत्यं स्वदेशे
चिरमनुनयवृत्तिर्भीतिसङ्गिन्यवस्था ।

परिणयविधियोगाज्जातिधर्मप्रणाशः

समजनि समवायः कारणानां चतुर्णाम् ॥९॥

शान्ति । स्थाने खलु मानसिंहस्यात्रोपस्थाने भवदुक्तमिदं
कारणचतुष्टयम् । कौटिल्य इव कूटकौशली वादसाहोऽपि
नतरामिदमनुमेने । मन्ये च तस्यायमभिसन्धिरासीत्—

हिन्दोर्यवनसम्बन्धः सन्धौ सिध्यत्यसम्भवः ।

अन्यथै न समाक्रमेन्मानसिंहसु सिंहवत् ॥१०॥

सुप्रभ । समीचीनमिदं सम्भावनं भवतः ।

शान्ति । नन्वनन्तरः को वृत्तान्तः ?

सुप्रभ । अथ मानसिंहो राजभवनद्वारमुपेत्य द्वारपालं
मब्रवीत्—ब्रूहि महाराजं प्रतापसिंहम्, आतिथेयीमर्थयमानो
मानसिंहः प्रथमं साक्षात्कारमपेक्षते, परञ्च पङ्क्ति-
भोजनमिति । द्वारपालाद्विदितवृत्तान्तश्च मिवारराजो विस्मया-
कुलहृदयो निरतिशययवनसंसर्गिणं परिजिहीर्षन् शिरःपीडाप-
देशेनात्मजममरसिंहं प्रेषयितुमियेष । अथ पङ्क्ति-
भोजनेनापि सन्धातुकामः शक्तसिंहः प्रतिपदमेव प्रतिवदन्नयज-
नावज्ञातः सत्तोभं गेहान्तरं गतः ।

शान्ति । हन्त ! समयमहिम्ना मनीषिणामपि मतयो
विक्रियन्ते । येन हि युक्तमुक्तवन्तमपि शक्तसिंहं प्रत्याचक्षाणो
राजा न खलु नीतिवैचक्षण्यमाविश्वकार । यतश्च प्रथमतो
द्वितीयः संमर्गः, द्वितीयतश्च सकृन्मात्र एव सः, अस्ति च तत्र
विविधमेव रङ्गः प्रायश्चित्तम्, तदनुष्ठानेन च सर्व्वसामञ्जस्ये
सम्भवति किमिदं दुर्व्व्यवसितं नाम ।

अयं कल्याणकल्लोलः स्वयं सम्मुखमागतः ।

दृढेन स विशालेन शिलाबन्धेन वारितः ॥१२॥

सुप्रभ । अये ! शूरशिरोमणिः प्रतापसिंहो न खलु
यवन इव कूटकौशली, नवा ब्राह्मण इव दुर्वलहृदयश्च ।
तेन हि—
वोरो वरं स्वीकुरुते महापदं
नहि च्छलं संश्रयते तु तुच्छवत् ।

अग्निर्हि निर्वाणमलं व्रजत्यपि
न शोततां याति समीरणेरितः ॥१३॥

शान्ति । भवतु । कुमारेणागत्य किमनुष्ठितम् ?

सुप्रभ । कुमारेणागत्य अभिवादनमन्तरेणाञ्जलिबन्धनम्,
स्पर्शनं विना महामूल्यासने समुपवेशनम्, गुणगरिमाणं
परिहाय आश्रयमहिम्न एव परिवर्णनञ्चानुष्ठितम् ।

शान्ति । मन्ये—मानसिंहेनापि तत्सर्व्वमवगतम् ।

सुप्रभ । किं ब्रूषि—चतुरचूडामणिः खलु मानसिंहः ।
तेन च तदवगच्छत एव तस्य मालिन्यमापन्ना मुखलक्ष्मोः,
सञ्जातञ्च सन्धौ सन्दिहानं मनः । तथाप्याशशेषवशेनासौ
तत्रासन एव विश्राम । अत्रान्तरे कञ्चुकी समागत्य कुमार-
मवोचत्—महाराजो भवन्तं द्रष्टुमिच्छति । प्रातिष्ठत च
कुमारः । कञ्चुकी च ब्राह्मणोचितसदालापेन मानसिंहं
समवर्द्धयत् ।

शान्ति । अथ श्रोतुमिच्छामि पराचोनं वृत्तान्तम् ।

सुप्रभ । परञ्चैकस्यामेव पङ्क्तौ किङ्करेण केनचिद्विन्यस्त-
मासनयुगलम्, पाचकेनानीतमुत्तमान्नपूर्णं भोजनभाजनद्वयम्,
आगता च मानसिंहमनसि सन्धिसम्पादने कियत्याशा ।

शान्ति । अनन्तरं किं वृत्तम् ?

सुप्रभ । अनन्तरञ्च कञ्चुकिनमनुयुञ्जानो द्वितीयमासनं
कुमारस्य जानानस्तदनुरोधात् प्रथममासनमध्यासीनो मानसिंहः
अत्यैक्षत कुमारागमनम् ।

शान्ति । (सीत्कण्ठम्) अथागतः कुमारः ?

सुप्रभ । हन्त ! तस्यागमनसम्भवे तत्प्रस्थानमेवासम्भवमासीत् ।

शान्ति । ननु तदानीं किमनुष्ठान आसीन्मानसिंहः ?

सुप्रभ । चिरयति कुमारे पङ्क्तिभोजनमसम्भवमेव निश्चिन्वानो मानसिंहः कच्चु किनञ्चान्नमयदेवताञ्च प्रणस्य परिहाय च भोजनासुनं प्रातिष्ठत । प्रतिष्ठमाने च तस्मिन् काचित् किङ्करी समागत्य पश्यत एव तस्य पदाङ्गान् प्रक्षालयामास गङ्गावारिणा ।

शान्ति । हा हन्त ! हा हन्त ! महामानास्यदे मानसिंहे खल्वेतावत्यवज्ञा न खलु राज्ञो विज्ञतां प्रज्ञापयति ।

सुप्रभ । वयमपि नेममाचरणं समर्थयामः ।

शान्ति । किं ब्रवीमि—

आशीविषे मणिं दातुं स्वयं स्वगृहमागते ।

अनादृत्य विधृत्यासौ प्रत्युत प्रहृतः परम् ॥१४॥

यातु तावत् । साक्षादेव तदवेक्ष्य मानसिंहेन किमाचरितम् ।

सुप्रभ । तदवलोक्यैव मानसिंहः कोपस्फुरितहृदयः कच्चु किनं प्रत्यवोचत् । ब्रूहि गर्विनिर्बोधं प्रतापम्—

यद्यमुष्य प्रतीकारं न कुर्यां वीर्यवानपि ।

तदाम्बरं न यास्यामि यास्याम्यम्बरतां पुनः ॥१५॥

अत्रान्तरे खल्वन्तरालात् काचिदुक्तिरश्रूयत—“त्वदीये-

नावुत्तेन सममेवागन्तव्यम्” इति । तदाकर्णयन्नेव च
मानसिंहो भटिति राजभवनाद्भिर्गत्य तुरङ्गभारुढो निरर्गलं
चलितः ।

शान्ति । भवतु । किमारम्भः सम्प्रति मिवारराजः ?

सुप्रभ । स तु ततः प्रभृत्येव नवनवदुर्गनिर्माणम्, पुरातन-
दुर्गसंस्कारम्, समरसम्भारायोजनम्, सेना-सेनाङ्गानाञ्च संग्रहं
नक्तन्दिवमेव विदधाति ।

शान्ति । घटनाक्रमेणैतत् सर्व्वं सर्व्वथे वोपपद्यते ।

सुप्रभ । तदुभवन्तोऽपि परीक्षितगुणान् ब्राह्मणानुपानीय
समीचीनस्वस्थयने व्याप्रियन्ताम् ।

शान्ति । वाढम् ।

इति निष्क्रान्तौ ।

—०—

विष्कम्भकः ।

—००—

ततः प्रविशति कालीशैलसन्निहित-कालीमन्दिराङ्गने

यथासम्भव-सशस्त्र-सामन्त-सेनानी-सैनिकसमेतः

प्रतापसिंहः ।

प्रताप । (सविस्मयामर्षक्षोभम्) नन्वेतावानधःपातः सञ्जातो
मानसिंहस्य । यतः खल्वयम्—

जातिं धर्मं कुलगुणधनं भूयसीं जन्मभूमिं

मानञ्चालं यवनचरणे निर्व्विवाटं समर्प्य ।

वृत्तिं गृह्णन् मुदितहृदयः सेवते श्वेव नित्यं

स्वस्थं क्षत्रं वदति च पुनर्गर्विर्निर्बोधमन्यम् ॥१६॥

सामन्तः शम्भुमिंहः । न केवलं मानसिंहस्य, अपि
त्वेकं भवन्तमन्तरेण प्रायेण सर्व्वेषामिव राजपुतराजाना-
मेतादृशो दशा मं वृत्ता । तेन च क्षत्रियजातेरोदृशं पूर्वापर-
वैषम्यं विशेषविषादविस्मयावहं मानवमात्रस्य । तथाहि—

जात्युत्कर्षं लिप्समानः सिधेवे

विश्वामित्रो दीर्घकालं तपांसि ।

जात्यादीनां ध्वंसमुत्प्रेक्षमाणः

क्षत्रव्यूहः सेवते तुर्किपादम् ॥१७॥

सेनानी रणजित्सेनः । जातिः खलु सर्व्वथा शीर्षवर्त्तिनी
मानवानाम् । येन हि—

भवत्यसौ दुष्करया तपस्यया

व्यतिक्रमादल्पतराच्च्युता भवेत् ।

गता न लभ्या बहु चेष्टयापि वा ।

सती च जातिश्च समानगौरवा ॥१८॥

तामीदृशीं जातिं पातयतः सुतरां सिद्ध एव जातिमतः पातः । ।

मन्वी भौमसिंहः । धर्मः पुनरसाधारणो बन्धु-
मानवमात्रस्य । तथा च—

ननु धनमिह लोके लोकमुच्चो करोति

नहि खलु परलोकं याति लोकेन साकम् ।

सुकृतमुभयलोके तूच्चताहेतुरुच्चैः

व्रजति च परलोकं सार्थिभावेन शश्वत् ॥१९॥

तमित्यभूतं धर्मं नाशयतः सर्वथा सर्वनाश एव
सम्पद्यते ।

प्रताप । वीरधुरोणाः ! पश्यन्तु भवन्तः—

जन्तूनां जनयन्ति मातुरुचिता देहानि देहाण्यवः

मृत्यौ प्रत्युपयान्ति नैव जननीदेहेषु तेऽमो पुनः ।

एषां जन्मनि जन्मभूमिकणिकास्त्वायान्ति मृत्यौ पुन-

स्तत्रैव प्रतियान्ति तेन हि गुरुर्मातुः परा जन्मभूः ॥२०॥

अपि च ।

धत्ते मा दशमासमात्रमुदरे त्वाजीवनं जन्मभूः

स्तन्यं यच्छति सा समाद्वयमियं भक्ष्यं चिरायाङ्गजम् ।

बालेन प्रहृतैव सा प्रहरते सैषा तु सर्वसंहा

मातुर्भूमिरनेकधा गुरुतरा तेनातिमातोच्यते ॥२१॥

(सरोषम्) धिक्, तां खलु विदुह्यतां जात्मानां नामापि कल्मषकारणमेव मन्तव्यम् ।

शम्भु । युक्तिमतोयमुक्तिर्देवस्य । उक्तञ्चाप्तः—“कथापि खलु पापानामलमश्रयेसे यतः ।” हन्त ! तामेतादृशी-
मतिमातरं जन्मभूमिं राजन्यजन्मान एवाभिदुह्यन्ति ।
विशेषतश्च जयपुर-योधपुर-विकानीर-गोयालियर-पातियालादि-
राज्यानामधिराजा बहुसंख्या एव संख्ये यवनशक्तिमेव
जात्माः पूरयिष्यन्ति ।

रणजित् । अकिञ्चित्करं संख्याधिक्यममौषाम् । येन हि—

एकः सूर्यः क्षपयति तरामन्धकाराननन्तान्

सिंहश्चैको दलति गहने संहतान् भूरिजन्तून् ।

एकः क्षत्रान् युधि सयवनान् संहरेदेष राजा

संख्याधिक्यं नहि खलु जयेत् सञ्जयेत् सार एव ॥२२॥

प्रताप । (उक्तेषु कर्णमदत्त्वा गगने बद्धलक्ष्यः) दुरात्मन्
मानसिंह ! त्वं किल मत्क्षतमपमानमसहमानस्तत्-
प्रतीकारं प्रतिजानानः प्रस्थितः । तत्त्वमपि यतस्व तावदस्म-
दुच्छेदाय, वयमपि यतिष्यामहे युष्मदुच्छेदेन चितोरोद्धाराय ।
पश्यामि तावत् कतरस्य यत्नः सफलतामुपेयादिति ।

शम्भु । न वयं केवलान् यवनपदलिहानानुच्छिद्यैव
विरमाम ।

रणजित् । अपि तु यवनानपि भारताद्वहिर्विदधामेति
वाक्यशेषः ।

शम्भु । बाढम् ।

नेपथ्ये । कालि ! कालि ! कालि ! दानवद्राविणि ।

सर्वे । (आकर्ण्य सोल्लासमुदग्रैवञ्च पश्यन्ति)

अथ प्रावशन्ति कालीशेलादवतरन्तः सशस्त्रा भिल्लाः ।

भिल्लाः । (अवतीर्य पुनस्तमेव मारध्वनिं कुर्वन्तो देवतां
वीरसञ्चयञ्च प्रणम्य सशस्त्रक्षेपं नृत्यन्तो गायन्ति ।)

महु महु मधुरं नीहु सौहु णिअरं पिव पिव चउरं वीर ! ।

लहु लहु चरणं वहु वहु करणं संहर जवणं धीर ! ॥

करेहि जीवणपणं धरेहि णु पहरणं ।

मारेहि जवणगणं पत्तरसमसरीर ! ॥ (क)

(नृत्यगीतान्ते भिल्लराजो रहुवीरो भूमौ जानुयुगलं विन्यस्य
प्रतापसिंहं प्रणमति ।)

प्रताप । (रहुशिरसि हस्तं निधाय) भिल्लराज ! स्वागतम्,
सुखी चिरं जीव, ब्रूहि कल्याणं सर्वाङ्गीनम् ।

रहु । भट्टारक ! तुह्माणं प्रसादेण अत्थि कल्याणं
सर्वाङ्गीणं । (ख)

(क) मधु मधु मधुरं सौधु सौधु निकरं पिव पिव चतुरं वीर ! ।

लधु लधु चरणं वहु वहु करणं संहर यवनं धीर ! ॥

कुरु जीवनपणं धर नु प्रहरणम् ।

मारय यवनगणं प्रस्तरसमशरीर ! ॥

(ख) भट्टारक ! युष्माकं प्रसादेन अस्ति कल्याणं सर्वाङ्गीनम् ।

प्रताप । तत् किं देवताप्रणाम एव युष्माकमागमन-
प्रयोजनम् ?

रहु । भट्टारक ! सुणिदं अह्नेहि माणसिंहो आगदुअ
तुएसह भोअणं पत्यअन्तो पच्चाक्वादो पडिप्पां अहिरुहिअ
पत्थिदो त्ति । ता जुडं सम्भाविअ तुह आस्सअलाहत्थं अह्ने
आअदा । (ग)

सर्वे । (सानन्दं मारध्वनिं कुर्वन्ति ।)

प्रताप । (सहस्रं) साधु भिल्लराज ! साधु । तदा तु
युष्माभिराशातोतमुपकृता भविष्यामः ।

भौम । हन्त ! अनुकरणीयाः खल्वमो सभ्यस्मन्यैः । येन हि—

सुन्दरसरला प्रकृतिः निरतिशया खलु सत्यधर्मनिष्ठा ।

अनाडुम्बरश्च वेश एषणोयमेषां जीवनम् ॥२३॥

शम्भु । (सकौतुकम्) भिल्लराज ! समानेऽपि सम्बन्धे
मिवारपक्षपरिग्रहे को नाम युष्माकमाग्रहहेतुः ?

रहु । जीवणं एक एक्कस्य, जन्मभूमी तु सव्वस्स ज्जेव
सिण्हेह्ठाणं । (घ)

शम्भु । भिल्लराज ! भवदाशयमपि धन्यं मन्ये । येन
खल्वेतत्तात्पर्यपर्यवसायि ते वचनम् ।

(ग) भट्टारक ! श्रुतमस्माभिः—माणसिंह आगत्य त्वया सह
भोजनं प्रार्थयन् प्रत्याख्यातः प्रतिज्ञामधिरुह्य प्रस्थित इति । तदयुडं
सम्भाव्य तवाग्रयलाभार्थं वयमागताः ।

(घ) जीवनमेकैकस्य, जन्मभूमिस्तु सर्वस्यैव स्नेहस्थानम् ।

स्वस्वजीवनदानेन रक्षणीयेव जन्मभूः ।

आदत्ते हि महद्वस्तु स्लोकत्यागेन बुद्धिमान् ॥२४॥

भोम । अथवायमेवास्य वचनार्थः—

प्रातिः स्थानं भवति भुवने जीवनं व्यष्टिभूतं

तस्याः स्थानं निखिलनिलया जन्मभूमिः समष्टिः ।

आद्यात्यागे ऋसति हि कियत् पूर्णरूपा द्वितीया

शेषात्यागे द्वयमपि चिरं हन्त ! नश्यत्यवश्यम् ॥२५॥

शम्भु । अतएवाघोषयन्ति तत्प्रीतिमन्तः सुसन्तानाः—

“जननी जन्मभूमिश्च स्वर्गादपि गरीयसी” इति ।

प्रताप । यदीदृगेव नाम जन्मभूमिः, तदा तस्याः
परिरक्षार्थं मुञ्जारायं वा सन्तानानां कतिविधः क्लेशः सहनोयः
स्यात् ?

सर्व्वे । सर्व्वविध एव ।

प्रताप । कियांस्त्यागो विधेयः ?

सर्व्वे । प्राणपर्य्यन्तः ।

रहु । देहस्य सेसरत्तविन्दुपज्जन्तो । (ङ)

प्रताप । तर्हि स्मरन्तु भवन्तः—ऋषिरपि परशुरामः
प्रतिज्ञारूढ एव त्रिःसप्तलक्षो राजन्यविनाशेन निष्ठुरता-
निष्ठामनुष्ठापितवान्, भीष्मोऽपि प्रतिज्ञामाश्रयन्नेव राज्यवर्ज्जन-
पुरःसरं नैष्ठिकब्रह्मचर्य्यं पालयितुमलमासीत्; पार्थः

(ङ) देहस्य शेषरक्तविन्दुपर्य्यन्तः ।

किलाज्जुनोऽपि च प्रतिज्ञागुणादेव रवेरस्तगमनात् पूर्व्वं
जयद्रथमस्तं गमयितुमशक्नोत् । तेन च वयमपि तमिव
प्रतिज्ञामाश्रयामः ।

सर्व्वे । उत्तमः प्रस्तावः ।

प्रताप । तदा खल्वेषा जगदम्बा जगदीश्वरी, अयञ्च
क्षत्राणां जीवनसम्बलं तरवारिः, अस्याः समक्षम् इमञ्च स्पृष्ट्वा
प्रतिजानतां भवन्तः ।

सर्व्वे । (जानुयुगलं भुवि विन्यस्य तरवारिञ्च स्पृष्ट्वा
श्रेणीबद्धभावेन) सज्जोभूताः स्मः ।

प्रताप । (स्त्रयमपि तथा कृत्वा) चित्तोरोद्धारं यावत्
सान्वया एव वयं प्रयोजने जायमाने समरे प्राणानपि
प्रदास्यामः ।

सर्व्वे । वाढम् ।

प्रताप । भोजने पादपपत्रमाश्रयिष्यामः ।

सर्व्वे । ओम् ।

प्रताप । दृणशय्यामधिगम्य यामिनीं यापयिष्यामः ।

सर्व्वे । सुदृढमेवाङ्गोर्कुर्महे ।

प्रताप । सर्व्वविधमेव वेशविलासं परिहरिष्यामः ।

सर्व्वे । ध्रुवमेवोररौकुर्मः ।

प्रताप । एकं प्रहरणसम्बन्धमन्तरेण सर्व्वं यवनसम्बन्धं
वर्ज्जयिष्यामः ।

सर्व्वे । मृत्यमभ्युपगच्छामः ।

प्रताप । (उत्थाय जगदम्बां प्रत्यञ्जलिं बध्नाति ।)

सर्वे । (उत्थाय तथैवाञ्जलिं बध्नन्ति ।)

प्रतापादयः सर्वे । (सभक्तिगदुगदम्) मातर्दानवमर्द्दिनि !
सर्वमङ्गले !

रामस्य भीष्मस्य धनञ्जयस्य च

यथा प्रतिज्ञा सफला कृता त्वया ।

तथा प्रतिज्ञां सफलां कुरुष्व नः

चिरञ्च भूयाः समरे सहायिनौ ॥२६॥

(इति देवतां प्रणम्य निष्क्रान्ताः सर्वे ।)

—:०:—

प्रतिज्ञा नाम प्रथमोऽङ्कः ॥०॥

—०—

द्वितीयोऽङ्कः ।

—:००:—

अथ प्रविशति शिविकारूढा कमला ।

कमला । (शिविकातोऽवतीर्थ्य) अद्य सभावसानात् परं विश्रामभवनं गच्छन् वादसाहः स्वयमेव रहसि समाह्वयार्थ्यपुत्रमवोचत्—“राजन् ! अद्यतने सायंकाले विशाले सुसज्जिते चान्तःपुराङ्गने भविष्यति निषिद्धपुरुषप्रवेशा महती महिलामेला । तत्रागमिष्यति हिन्दुयवननिर्व्विशेषेण विलासिनोगणः, विचरिष्यति चासौ पण्यवीथिकासु हासकौतुक-कोलाहलेन क्रोणन् विक्रीणन् वा वस्तुजातम्, पुरस्करिष्यति च तं मन्महिषीगणः समागत्य रत्नालङ्कारवसनवितरणेन । तद्व्यतामलङ्करिष्यति भवतोऽपि सहधर्मिणीति भवन्तमभ्यर्थये, मन्ये च सैव ग्रहीष्यति प्रथमं पुरस्कारमिति ।”

तदिदमाकर्ण्य पिशाचहासमिव यवनप्रणयं भयावहं मन्यमानामनिच्छन्तीमपि मामार्थ्यपुत्रो बहुविधमाश्वासयन् प्रैषयदेव ; अहमप्यगत्यैवागच्छम् । येन हि—

सत्यं हि योषितः सत्याः पतिः परमदेवता ।

मन्यते तेन तद्वाचं वेदवाचमिव ध्रुवाम् ॥१॥

भवतु । सतीकुलदेवता सर्व्वमङ्गलैव सर्व्वथा शरणम् ।
(परिक्रम्य) हन्त ! सेयमिन्द्रप्रस्थनगरी । अत्र किल

कदाचिदधर्मराजो राजसूयमन्वतिष्ठत्, इदानीञ्च विधर्मराजः
प्रतिदिनं शतशतगवीहृत्यामनुतिष्ठति ; पूर्वमीदृशे सायंसमये
खल्वग्निहोत्रिणां होमधूमा गगनमण्डलमप्लावयन्, अधुना तु
यवनहतानां गवामस्त्रस्त्रोतांसि भूतलं प्लावयन्ति । (विलोक्य)
हन्त ! रविरयमस्तं याति, उदेत्यति च पुनः प्रातः । हा
भगवन् ! यः किल हिन्दूनां गौरवरविरस्तं गतः, स किं
पुनर्नीदोयात् ? कथमुदोयात् ? उदयहेतवः पुरुषा एव न
सन्ति, ये च सन्ति, ते हि पुरुषनामानः शिलीमुखाः, यवन-
पदलेहिनः पुरुषकलङ्का वा । (स्मृत्वा सहर्षम्) अस्ति खलु
पुरुषसिंहः प्रतापसिंहः । (विचिन्त्य सविषादम्) हन्त ! स
खल्वेकः, तत् किं हिन्दुगौरवमुद्धर्तुं प्रभवेत् ? (साटोपम्)
प्रभवेदेव । येन हि—

एकः स्फुलिङ्गो ग्रसते महावनं

रुद्रः किलैको धनुते जगज्जनान् ।

एको मरुत् पातयते च पादपान्

एकः प्रतापोऽपि तपेद्विधर्मिणः ॥२॥

(अञ्जलिं बद्ध्वा) मातर्दानवमर्द्दिनि ! वितर प्रतापसिंहस्य
भुजयोर्विपुलं बलं हृदये च महान्तमुत्साहम् ।

(परिक्रम्य सौरभमनुभूय) अये ! कुत इदमलौकिकं
सौरभमनुभूयते ? (उपसृत्य विलोक्य च) आं तदिदं
श्रुतपूर्वं मनोहरमुद्यानं वादसाहस्य । (किञ्चित् प्रविश्य)
हन्त ! मणिमयाः पत्थानः, मरकतमयान्यालवालानि, पिहित-

मणिवेदयो महामञ्जवः कुञ्जाः, विसर्पिसौरभाणि देव-
लोभनीयानि नानाविधकुसुमानि च परिदृश्यन्ते । हा धिक्,
यद्यहममुष्य स्वामिन्यभविष्यम्, तर्हि खल्वन्तरान्तरा
वित्त्वपादपान् तुलसीतरुंश्चारोपयिष्यम् ; येनेष्टदेवतार्चना
समीचीना सुकरा चाभविष्यत् ।

किं तथा पुष्पसम्पत्त्या या न पूजोपयोगिनी ।

किं तथा हि विलासिन्या या न पत्युर्मनोरमा ॥३॥

भवतु ; पश्यामि तावत्—कियतीमुद्यानशोभासम्पदम् ।
अस्मि च वीरतनया गुप्तशस्त्रिका च ; निषिद्धपुरुषप्रवेशश्चायं
प्रदेशः । (परिक्रम्य विलोक्य च) अये ! कियमवलाप्याकार-
सूचितमहावला कर्कशमूर्त्तिरायाति ? उद्यानपाली प्रतिहारिणी
वा भवेत् ; कयमसौ महिलामेलां न गच्छति ? आं उद्यान-
रक्षार्थं न गता । (इति परिक्रामति ।)

प्रविश्योद्यानपाली । अहो ! का एषा एकाङ्गी
उज्जाणे परिव्भमदि ? ता एषा रूवेण अवररूढवदीणं
पञ्चादेसो ज्जेव । अच्छरा भविस्सदि, अच्छरावि महिला-
मेलादंसण्णिमित्तं आअदा भवे । होदु दाव, उवगदुअ
पुच्छेमि । (उपसृत्य) कां अत्तभोदीं अवअच्छामि ? (क)

(क) अहो ! का एषा एकाकिनौ उद्याने परिभ्रमति ? तदेषा
रूपेणापररूपवतीनां प्रत्यादेश एव । अप्सरा भविष्यति, अप्सरापि
महिलामेलादर्शननिमित्तम् आगता भवेत् । भवतु तावत्, उगसृत्य
पृच्छामि । कामत्रभवतीमवगच्छामि ।

कमला । क्षत्रियपुत्रीं क्षत्रियकलत्रञ्चावगच्छ ।

उद्यान । ता एवाङ्गीए उज्जाणप्यवेसे हेदू ? (ख)

कमला । महिलामेलां गच्छन्ती प्रथममलौकिकनीरमेण
निर्वर्त्तिता, परञ्चोद्यानशोभया प्रवेशिता । येन हि—

पुष्पकान्तिरतुला ससौरभा

शारदी शशधरस्य कोमुदी ।

माधुरां च गुणिगानसम्भवा

कं नु नो हरति सेन्द्रियं जनम् ? ॥४॥

उद्यान । अत्तणः सरिसी अङ्गणा अत्ति कधेहि । (ग)

कमला । (स्मितं करोति ।)

उद्यान । देवि ! भोदोए भत्तुणो णाम सुणिदुं
इच्छेमि । (घ)

कमला । अये ! नाहं यवनी, येन प्रहीयामि भर्त्तुर्नाम ।

उद्यान । सङ्गे देण भणाहि । (ङ)

कमला । वादसाहस्य सभाकविः ।

उद्यान । (सविस्मयसम्भ्रमम्) अहो ! भोदो क्व पित्थिराअ-
महिस्सी । (च)

(ख) तदेकाकिन्या उद्यानप्रवेशे हेतुः ?

(ग) आत्मनः सदृशी अङ्गना चेति कथय ।

(घ) देवि ! भवत्या भर्त्तुर्नाम श्रोतुमिच्छामि ।

(ङ) सङ्गे तेन भण ।

(च) अहो ! भवती खलु पृथ्वीराजमहिषी ।

कमला । अथकिम् ।

उद्यान । ता किं भोदौ सत्रं आश्रदा ? (छ)

कमला । न खलु । एतदर्थं स्वयं वादसाहिनैवाभ्यर्थितः
सभाकविः ।

उद्यान । जुज्जदि, तुमं एरिसो त्ति कदूअ सत्रं वादसाहो
ज्जेव अव्भत्येदि । (स्वगतम्) ता एरिसं इत्थिआरदणं जइ
वादसाहस्स अप्पिदुं पारेमि, तहिं मिच्चुपज्जन्तं अत्थचिन्तादो
णिवित्तिं लहिस्सामि । तेण अ एत्थ मए जदनो
करणिज्जो । (ज)

कमला । नन्वितः कियददूरे महिलामेला ?

उद्यान । मा चिन्तेहि, अहं ज्जेव भोदीं महिलामेलां
वादसाहं अ दंसइस्सामि । (झ)

कमला । (विरक्तिमभिनीय) धिक्, वादसाहदर्शनेन किं
प्रयोजनम् ?

उद्यान । देवि ! अणेआओ ज्जेव महिलाओ तं
पत्थेन्ति । (ञ)

(छ) तत् किं भवती स्वयमागता ?

(ज) युज्यते, त्वमौदृशीति कृत्वा स्वयं वादसाह एव अभ्यर्थयते ।
तदीदृशं स्वीरत्नं यदि वादसाहस्यार्पयितुं पारयामि, तदा मृत्युपर्यन्तम्
अर्थचिन्तातो निवृत्तिं लप्स्ये । तेन चात्र मया यत्नः करणीयः ।

(झ) मा चिन्तय, अहमेव भवतीं महिलामेलां वादसाहच्च
दर्शयिष्यामि ।

कमला । अथ श्रूयते—महिलामेला निषिद्धपुरुषप्रवेशेति ।
तत् कथं तत्र वादसाहः प्रविशति ? तत् किमसौ न पुरुषः ?
उद्यान । स न पुरिसो, किन्तु महापुरिसो ज्जेव । ता तस्स
पवेसे न दोसो । (ट)

कमला । तर्हि यज्ञवाटे महाकुर्ुरप्रवेशेऽपि न दोषः ?
उद्यान । न जुज्जति भोदोए एरिसं भणितुं । (ठ)
कमला । तद्ब्रूहि वादसाहदर्शने किं प्रयोजनम् ?
उद्यान । अलोइओ सुहसम्भोओ अदिट्ठव्वो पुरस्कारो
अ । (ड)

नेपथ्ये गायति ।

हे मधुप ! हे मधुप !

विचरसि किं न पतसि किं न पिवसि किं मधुप !

गुणगुणमालप ।

चलति मलयपवनो विधुतकुसुमकाननो

नवे वने नवो रव एति पिकजो रसप ! ॥

उद्यान । देवि ! पेक्ख महिलास्मेणो तर्हि ज्जेव गाअन्ती
गच्छदि । ता तुमं वि चल, तुमं ज्जेव पढमं पुरस्कारं
लहिस्ससि । (ढ)

(ज) भवति ! अनेका एव महिलास्तं प्रार्थयन्ते ।

(ट) स न पुरुषः, किन्तु महापुरुष एव । तत्तस्य प्रवेशे न दोषः ।

(ठ) न युज्यते भवत्या ईदृशं भणितुम् ।

(ड) अलौकिकः सुहसम्भोगः अदृष्टपूर्वः पुरस्कारश्च ।

कमला । (स्वगतं सोद्वेगञ्च) तदिदमुपस्थितमाशङ्कितचरं
दुर्ज्ञातम् । तदितो निष्कृतिं दुष्करामिव मन्ये । भवतु,
इदानीमस्याः प्रलोभनमेव प्रथमो निष्कृतिः पन्थाः । (प्रकाशम्)
सखि ! उदयानपालिके ! त्वां पुरस्कर्तुमिच्छामि ।

उदयान । केण कज्जेण । (ण)

कमला । अवाधमविलम्बञ्च मे स्वभवनप्रेषणेन ।

उदयान । एसा ज्जेव आअदा, एसा ज्जेव जास्सदि ? (त)

कमला । सखि ! आकस्मिको मां बाधते शिरःपीडा ।

उदयान । हला ! सुसमामईं मिलां महिममअं मिला-
णाअञ्च ण पेक्खिस्सदि ? (थ)

कमला । सखि ! यात्रान्तरे प्रेक्षिष्ये । येन हि—

रुजया विकले कलेवरं प्रमदो नैव पदं प्रपद्यते ।

मरुता विधुते तरोर्दले विगलत्येव हि निष्पतन्मधु ॥५॥

उदयान । सहि ! तहिं गदाए ज्जेव तुह पीडा उवसमं
गमिस्सदि । जेण क्व—

(ठ) देवि ! प्रेक्षस्व, महिलाश्रेणी तस्यामेव गायन्ती गच्छति ।
तत्त्वमपि चल, त्वमेव प्रथमं पुरस्कारं लप्सासे ।

(ण) केन कार्य्येण ?

(त) एषेवागता, एषैव यांस्वति ?

(थ) हला ! सुप्रसामयीं मिलां महिममयं मिलानायकञ्च न
प्रेक्षिष्यसे ?

पुष्पमई सुहसज्जा अदिट्टउव्वा विलाससामग्री ।

पुरिसो वि लोहणिज्जो महोसहं युवदिरोअस्स ॥६॥ (द)

कमला । (सरोषम्) धिगिमासात्कीपस्ये नोक्तिम् ।

मृत्युमेव वृणुते वरं सती

नाङ्गमर्पयति पूरुषे परे ।

जाङ्गवी पथि विशुष्यति क्वचित्

सिन्धुगा न तु नदान्तरं व्रजेत् ॥७॥

उदयान । (स्वगतम्) जइ क्व इमं परिच्चआमि, तहिं इमाए पुरक्कारे अप्पो लाहो, विदिदवुत्तन्तस्स वादसाहस्स तु महन्तो ज्जेव तिरक्कारो गुरुओ दण्डो वा भविस्सदि । वादसाहस्स अप्पणे तु आसाणुरुवो ज्जेव पुरक्कारो भवे । ता तदत्थं ज्जेव मए जदणिज्जं । (प्रकाशम्) सहि ! जइ अहं दाव तुमं ए परिच्चयामि । (ध)

(द) सखि । तस्यां गताया एव तव पौडा उपश्रमं गमिष्यति ।
येन खलु—

पुष्पमयी सुखशय्या अदृष्टपूर्वा विलाससामग्री ।

पुरुषोऽपि लोभनीयो महौषधं युवतिरोगस्य ॥६॥

(ध) यदि खलिमां परित्यजामि, तदा अस्याः पुरस्कारे अत्यो लाभः, विदितवृत्तान्तस्य वादसाहस्य तु महानिव तिरस्कारो गुरुको दण्डो वा भविष्यति । वादसाहस्य अप्पणे तु आशानुरूप एव पुरस्कारो भवेत् । तत्तदर्थमेव मया यतनीयम् । सखि ! यद्यहं तावत् त्वं न परित्यजामि ।

कमला । अये ! कः खलु मां रोद्धुमोश्वरः ? जानासि न,
 सुरधुनीं गिरिगङ्गारभेदिनीं
 जलनिधिं प्रति यानपरायणाम् ।
 नहि गिरीश्वरशक्तिरपि क्षमा
 पथि निरोद्धमवार्थ्यजवान्विताम् ॥८॥

उदयान । सहि ! एं कधेमि, मा दाव अत्तसुहविमुही
 होहि । (न)

कमला । (सरोषम्) आः पापे ! पुनरपि पापप्रस्तावः ।

उदयान । (सहासम्) वालिए ! ता किं विभावसि
 एत्थ वि तुमं साहीणा त्ति ? (प)

कमला । (साटोपम्) कः सन्देहः । अरे !

आर्या सतौ वाङ्मणिखासमाना

तृणोपमाना यवनी किल त्वम् ।

तत् कुट्टनीह प्रसभप्रवृत्ते-

द्वुतं निवर्त्तस्व जिजोविषुञ्चेत् ॥९॥

(इति शस्त्रीं निष्काशयति)

उदयान । (स्वगतम्) एआइणी ए पारिमि । ता वेणुरवेण
 अस्साओ आमन्तेमि । (प्रकाशम्) ता चिट्ट तुमं । (इति
 वंशीमानेतुमुद्यानद्वारगृहान्तरं प्रविशति ।) (फ)

(न) सखि ! ननु कथयामि—मा तावदात्मसुखविमुखी भव ।

(प) वालिके ! तत् किं विभावयसि अत्रापि त्वं स्वाधीनेति ?

कमला । (द्रुतं गत्वा तत्कपाटयुगलं संयोज्य वह्निरगलेन
रुणद्धि ।)

उदयान । (अन्तर्गृहादेव) वालिसे ! मिच्चुमुहं
पविससि । (व)

कमला । कुट्टनि ! चिरं निरयनिवासमावस । (इति
द्रुतमुदयानद्वारं गच्छति ।)

अत्रान्तरे वाहिकाः नारीं काञ्चिदवतार्य शून्यां शिविका-
मादाय तद्वारसम्मुखमार्गेण गच्छन्ति ।

कमला । (विलोक्य द्रुतमुपसृत्य) अये ! क्षिप्रमवतार्यतां
शिविका ।

वाहिकाः । (शिविकामवतार्य) अह्ने कहिं गच्छह्म ? (भ)

कमला । (शिविकामारोहन्तौ क्षुद्रपथं प्रदर्श्य) अमुना
वल्गुना द्रुतं निःशब्दञ्च सभाकवेर्भवनम् । (इत्यारोहति)

वाहिकाः स्तम्भेषु शिविकामुत्तोल्य धावन्ति ।

इति निष्क्रान्ताः सर्वे ।

—०—

इति कमलाकौशलं नाम द्वितीयोऽङ्कः ॥०॥

—०—

(फ) एकाकिनौ न पारयामि । तद्वेगुरवेण अन्या आमन्त्रयामि ।
तत् तिष्ठ त्वम् ।

(व) वालिसे ! मृत्युमुखं प्रविशसि ।

(भ) वयं कस्मिन् गच्छामः ?

तृतीयोऽङ्कः ।

—१०१—

अथ प्रविशति मन्त्रणाभवने सचिन्तो वादसाहः ।

वाद । (परिक्रामन्) हन्त ! प्रायेणैवायथार्थो लोकवादः । तथा च दोनतो धनौ, धनितो राजा, राजतश्च सम्राट्, सुखीति स्वप्रत्ययमात्रवर्त्तिनो लोका वदन्ति । अनुसन्दधानास्तु निपुणं परीक्षमाणा विचक्षणाः सर्व्वथैवासु मतवादं प्रत्याचक्षाणा एतत्प्रातिलोम्ये नैव सुखं समर्थयन्ते । अहं पुनरेकं सन्यासिनमेव, सुतरां सुखास्पदं मन्ये ।

येन हि— यावतीह गृहिणी धनसम्प-
त्तावती ध्रुवमसुष्य हि चिन्ता ।
चिन्तयातिविकले किल लोके
शान्तिमन्नहि सुखं समुपैति ॥१॥

विशेषतस्तु भारतसम्राट् कदापि सुखं शान्तिं वा नाशास्ते । तथा च—

नानाजाति-वचोवर्ण-धर्मवेशास्पदं बृहत् ।

एकं हि भारतं मन्ये द्वितीयां पृथिवीमिव ॥२॥

तेन च गोवधविधाने तीव्रमुन्मादयति रोषेणार्थः, नितरां नृत्यति तोषेण यवनः, गोवधनिषेधे तु तुष्यति हिन्दुः, रुष्यति मुसलमानः । एष चोभयोरिवार्थ-यवनसमाजयोजातिगत-

तीव्रविद्वेषप्रसूतो विषमः स्वभावः । तथा चार्याणां धर्मशास्त्र
एव मधुपर्के गोवधो विधिबद्धः, महाकविर्भवभूतिश्चोत्तरराम-
चरिते तथैवोदाजहार ; गोमेधो नाम यज्ञश्चासीत् । राजा
रन्तिदेवश्च यागहृतानां गवामस्त्रस्रोतसा चर्मैर्गृहीतं नामैकां
सरितमेव प्रवर्त्तयामास इत्यादिकं श्रूयते । अथ चाधुना
गोवधं शृण्वन्त एवामर्षेणोन्मादयन्ति । यवनाश्च गवेतरिषां
प्रशूनां विशसनेनैव पिशितपिपासां पूरयितुं पारयन्तोऽपि गा
एवालभन्ते । अपि चार्या भगवतश्चिन्मयतया निराकारतां
सिद्धान्तयन्ति निष्मिर्ण्वन्ति च मूर्तिमर्चयन्ति च तामेव ;
यवनाश्च भगवतो व्यापित्वमङ्गोकुर्वन्ति धावन्ति च मक्काम् ।

तदोद्देशान् सिद्धान्तविद्वानाचारानालोचयन्नुभयसमाज
एवोभयं समाजमुपहर्षति निन्दति विवदते च । अतएवामीषा-
मुभयेषामेव सामञ्जस्यमञ्जसा विधातुकामेन मया राजकार्यं
महासभायाञ्च प्रायेण समानसंख्ययैव विन्यस्ता हिन्दु-
मुसलमाना मौलभीपण्डिताश्च ; शोणितसंक्रमणाय चोपक्रान्तो
यौनः सम्बन्धः ; महिलाणां मेलनाय च मे जन्मदिवसे कल्पिता
महिलामेला । (स्मृत्वा सलज्जम्) तत्र चोदयानपाली कमला-
संलापे मदभिधानमभिदधाना नितरामेव प्रमादयति स्म ।
यातु तावत्, परोक्षे परसंलापे न खलु मे दोषलेशावकाशः ।
अथ चैतदेव हि दुष्कर्मणः फलम्—

न शङ्कते यद्यपि दण्डमात्मन-
स्तथाप्यसावुद्दिजते च लज्जते ।

निजि च धत्ते परगुप्तमन्त्रितं

न शान्तिमाप्नोति च दुष्क्रियो जनः ॥३॥

आस्तां तावत् । इदं नाम भारतं वर्षं चिरमेव हिन्दूनां स्थानमिति हिन्दुस्थानमाख्यायते ; अद्यापि च हिन्दव एव संख्यया भूयांसो गुणेन गरीयांसः सम्प्रदा च महीयांसः ; तथापि तु धर्मी विस्मय इत्येकतापरिहोनाः । तथा च—

जनानां योजकं धर्मं सूत्रं सुमनसासिव ।

धर्माभावे तु भिद्यन्ते सूत्राभावे च ता इव ॥४॥

अत एवामो विजिताः, यवनाश्च विजेतारः संवृत्ताः । अथवा नानाकुसुमानां मधूनि मधुचक्रेष्विव हिन्दूनां धर्माणि मधुसूदनसरस्वतो-तुलसीदासादिषु पुञ्जोभूतानीव सञ्जातानि । अत एवामो नितरामिव मे अज्ञामादधाना धर्माचार्यतायां स्थापिताः, वीरधुरीणा मानसिंहादयश्च सुतरामिव विश्वास-मासादयन्तः सेनानायकतायां नियुक्ताः । अनेनेव च हेतुना सुसलमाना मां हिन्दुसमन्वमेव मन्यन्ते रहसि हसन्ति निन्दन्ति च । तथापि चाहमिमां साधूयसीं नीतिं न परिहरामि । भवतु तावत्, (विचिन्त्य) तत् कथं चिरयति मानसिंहः—

सिंहः सिंहेन युक्तो वा वियुक्तो वा हतोऽपि वा ।

(इत्युच्चारयन्नेव ससम्भ्रमम्)

नाशङ्कामौढ्यगन्धार्थं प्रतापे तु प्रतापिनि ॥५॥

(दृष्ट्वा) हन्तायमागच्छति मानसिंहः । (विशेषेणावलोक्य सोढेगम्) किमेतत्—

ज्ञानं मुखं हृदयदुःखमलं व्यनक्ति
 रोषानलं मनसि शंसति तीव्रदृष्टिः ।
 आवहमुष्टिरपि वक्ति दृढप्रतिज्ञां
 तस्मादभूद्विषमदुर्घटनैव कापि ॥६॥

प्रविश्य मानसिंहः । (उष्णोषमवतार्याभिवादयते ।)

वाद । (प्रत्यभिवादोपविश्य च) ननु क्रियतामासन-
 ग्रहणम् ।

मान । (सामर्ष्योच्चोभम्) साम्प्रतं भद्रासन्ने ममासन-
 ग्रहणमसाम्प्रतमेव ।

वाद । [सोत्कण्ठम्] हेतुमत्तावगन्तुमिच्छामि ।

मान । [सच्चोभम्]

सौहृदयं घटयितुकाम एव गत्वा
 दौहृदयं समघटयं नितान्ततीव्रम् ।
 न्यक्कारं समधिगतस्तथा किलाहं
 चाण्डालो मलवहनो यथापि वा श्वा ॥७॥

वाद । (सौत्सुक्यम्) किं नु नाम संवृत्तम् ?

मान । (सर्वैधुर्यमामूलं कर्णे कथयति ।)

वाद । (सक्रोधाभिनयम्) अहह ! दारुणो व्यवहारः ।

पतङ्गस्य पावके पादप्रहारः, फेरोः केशरिणः केशकर्षणम्,
 मूषिकस्य च करीन्द्रास्कन्दनम् । (स्वगतं सहर्षम्) सिद्धं नः
 समीहितम् ।

मान । तदानोच्च मे—

परया घृण्या तया रिपोरपमानेन विशङ्कटेन च ।

प्रतिलोमविलादिबोदगुर्भृशकोपानलविन्दवो द्रुतम् ॥८॥

वाद । ततो भवतोऽप्याचरणं श्रोतुमिच्छामि ।

मान । ततः कञ्चु किनमश्रावयं सत्प्रतिज्ञाम् ।

वाद । कीदृशीं नाम ?

मान । (साटोपम्)

यद्यमुष्य प्रतीकारं न कुर्यां वीर्यवानपि ।

तदाम्बरं न यास्यामि यास्यास्यम्बरतां पुनः ॥९॥

वाद । साधु कृतम् । आचारोचिता समोचोना चैयं
प्रतिज्ञा ।

मान । तदिदानीं किं नाम विधेयम् ?

वाद । अत्र तावदुभवदिच्छैव सर्वथा प्रमाणम् ।

मान । (सगर्वम्) श्रूयतां तर्हि—

मिवारजयमग्रतः कमलमौरसंलुण्ठनं

प्रतापवृत्तिमानयं प्रसभमस्य दिक्षोपुरे ।

समं सुसलमानकैः सदसि भोजनं तस्य च

क्रमेण करवाण्यहं तव समेत्य साहायकम् ॥१०॥

वाद । भवादृशे वीरधौरेये सर्वमेवेदं सम्भाव्यते । अहो !
विस्मृतं मयेतज्जिज्ञासितुम् । तस्मिन् दुर्व्यवहारे कस्यापि
कोऽपि प्रतिवादो नासीत् ?

मान । कञ्चु किमुखादशौषम्—अनुजः शक्तसिंहः खलु

प्रतिवदन्नग्रजेन प्रतापेन निराकृतस्तिरस्कृतश्च गृहान्तरं
गत इति ।

वाद । (सहर्षम्) तर्हि तेन विभीषणक्रिया कारयितव्या ।

मान । अत्रास्ति गरीयान् संशयः । येन हि—

एकशोणितसम्बन्धः कथमन्यां क्रियां क्रियात् ।

पद्मयोर्भिन्नगन्धित्वं नैककासारजातयोः ॥११॥

आस्तां तावत् । तथाप्येकः शक्तसिंहः किमधिकं कर्तुं शक्तो
भवेत् ?

बहौ हि सिंह हरिणः किलैक-

स्तेषां बलं नाभ्यधिकं विदध्यात् ।

गतेषु चास्मासु स शर्त्तासंहः

शक्तोऽप्यशक्तो भवितुं वादम् ॥१२॥

वाद । अथाधिगतं भवता कियती सैन्यसंख्या
प्रतापस्येति ।

मान । पञ्चाशत्सहस्रपर्यन्ता । तेन च द्विलक्षसैन्योपपन्नं
मयि सागरे सरिदिव सा लयं यास्यति ।

वाद । मा मैवम् ।

आक्रान्तः प्राणरक्षार्थमाक्रान्ता तदग्रहाय तु ।

युध्यते युधि तेनाद्यो दुर्बलोऽपि बलोयते ॥१३॥

मान । युक्तिरियं शतश एव प्रत्यक्षसिद्धा वादसाहस्य ।

किन्त्वितश्च चतुरङ्गिनी चतुर्गुणा च बाहिन्यस्माकमित्यपि
विवेक्तव्यम् ।

वाद । वादम् । (स्वगतम्) एष खलु मानसिंहो हिन्दुः
 क्षत्रियो राजपुत्रः सूर्यवंशीयश्चेति चतुर्धा सम्प्रुक्तः प्रताप-
 सिंहेन, अस्माभिस्तु वेतनमात्रेण । ततश्च नितान्तदुर्व्यवहारा-
 दिदानौ कोपेनोन्माद्यति ; कदाचित् सदुर्व्यवहारान्तु सन्तोषेण
 प्रीयेतापि । विशेषतश्च स्वजातिविस्मिष्टस्य विजातिसंश्लेषः
 संशयास्पदमेव । अथवा खल्वीदृशस्यास्थैर्यमेव स्वाभाविकम् ।
 तथा च—वृन्तान्निपतितं पुष्पमावर्त्तं परिधूणते ।

स्रोतसा नीयमानन्तु पुनरन्यत्र गच्छति ॥१४॥

एवञ्चास्माकं विषमावस्थैवोपस्थिता भवेत् । तदेतदेवात्र
 प्राप्तकालम् । (प्रकाशम्) अम्बरपते ! वत्सः सेलिमः
 प्रायेणैवोत्साहेन युयुत्सां प्रज्ञापयति । तस्मिन् वयश्च सञ्जातं
 प्रतापप्रकाशस्य । ततस्तमत्रभवतः सहचरीकर्त्तमिच्छामि ।

मान । (साशङ्कम्) सेनापतितया तदधीनतया वा ?

वाद । नवीनस्य सेनापत्यं सर्व्वथैव विपदो मूलमिति
 सेनापतेर्मवत एवाधीनतया ।

मान । (सहर्षम्) सर्व्वथा न्यायानुवर्त्तिनो बुद्धी राज-
 राजेश्वरस्य । तदेतदेवास्तु ।

वाद । दौवारिक !

प्रविश्य दौवारिकः । आणवेदु देवो । (क)

वाद । कुमारं द्रष्टुमिच्छामि ।

दौवा । तह । (ख)

(क) आज्ञापयतु देवः । (ख) तथा ।

(इति निष्क्रम्य पुनः सेलिमेन सह प्रविशति ।)

सेलिमः । (स्वजातिरीत्या वादसाहमभिवादयते ।)

वाद । वत्स ! चिरञ्जीवी भूयाः । (इङ्गिते-
नोपवेष्टुमनुमोदते ।)

सेलिमः । (उपविशति ।)

वाद । आयुष्मन् ! प्रायेणैव विवृणोषि समरलालसाम्,
वयश्चेदं ते प्रतापमारोपयितुम्, समयश्च समायातस्तस्य ।

सेलिमः । कथमिव ?

वाद । तत्रभवतो मानसिंहस्य शोलापुरविजययात्रावसरे
सम्भावयता मयैवोपदिष्टम्—महाराज ! भवता खल्ववश्यमेव
जेयते शोलापुरम् । तज्जयानन्दवाहिना च मिवारानागत्य
प्रतापसिंहेन सह सन्धिवन्धनानन्दमपि वहता समा-
गन्तव्यमिति । गतञ्च तत्र महाराजेन । ततश्च प्रतापेन
महामानस्थाने नितरामपमानः प्रयुक्तो मानसिंहस्य ।

सेलिमः । (सोत्कण्ठम्) कीदृशः खल्वसौ ?

वाद । (सेलिमं प्रति स्वरं कथयति ।)

सेलिमः । (सरोषम्) अहह ! गरीयानत्याचारः ।

वाद । मानेऽपमानो मम दुःसहो भृशं

परं प्रतापोऽप्युपचोयते श्रुतम् ।

रिपुश्च रोगश्च विवृद्धिमान् क्रमात्

नोपेक्ष्णोऽपि हि विपश्चितश्चिरम् ॥१५॥

सेलिमः । तदस्य गर्विणी दमनं सर्व्वथा प्राप्तकालम् ।

वाद । तर्हि तु प्रतापं प्रति प्रयाणे श्रीमन्तमम्बरपतेः
सहचरीकर्तुमिच्छामि ।

सेलिमः । स्वाधीनतया ?

वाद । पराधीनतया, नवीनः खल्वायुष्मान् ।

सेलिमः । महास्वाधीनसूनोः पराधीनतां युक्तां मन्यते
सम्राट् । तथा च—

सक्तानुवर्त्तनरता चलिता च शश्वत्

मूर्द्धानुमुन्नमयितुं नियतं न शक्ता ।

ईष्टे स्वयञ्च न पुनः क्षमताप्रकाशे

स्रोतोगता मृदुलता परनिघ्नता च ॥१६॥

वाद । (आकर्ण्य विविच्य) भवतु । आयुष्मन् ! आगच्छ,
पश्चावस्तावन्मिवारमानचित्रं तत्प्रवेशमार्गं समरोचितं
प्रदेशञ्च । (इति मिवारमानचित्रमादत्ते ।)

सेलिमः । सर्व्वथा युक्ततमं खल्वेतत् । (इत्युपसर्पति ।)

उभौ । मिवारमानचित्रं पश्यतः ।

मान । (स्वगतं सखेदम्) इतः कुमारः कामयते न
पराधीनताम्, इतश्च मयापि विवेक्तव्यम् ; सैनापत्ये स्वहस्तेन
स्वजनसंहारः, स्वेनैव स्वजातिद्रोहः, आत्मनैव चात्मन एव
जन्मभूमेः परस्मै प्रदानम् । धिक्, इयं खल्वनिर्व्वचनीया
नृशंसता । हन्त ! पापीयसो नृशंसस्य मे निरयेऽपि न
स्थानम् । अहोवत ! यवनेन कन्यायाः पाणिं ग्राहयता
तातेनैव नुन्नो जातिधर्मः मया च राज्यविसर्ज्जनेनार्जितं

प्रजात्वम्, शाश्वतस्वाधीनताविनिमयेन क्रीता चिरन्तनी
पराधीनता, प्रभुत्वप्रदानेनादत्तं दासत्वम्, जगत्सम्मानित-
तेजस्वितापरिवर्त्तनेन च गृहीता जगद्गर्हिता कातरता ।
साधु, चमत्कारिणी मनोषा मानसिंहस्य ।

धीरस्य धीरुभयलोकसमृद्धिहेतु-

मूर्ढस्य सा तदुभयस्य तु पातबीजम् ।

नारी सती हि पतिमुन्नयते द्युलोकं

सा त्वेव पातयति तं निरये स्वपापात् ॥१७॥

(सोन्मादमिव) मानसिंह ! मानसिंह ! अथवा अन्धे
पद्मलोचननामिव नितरामपमानिनि मानपदमनन्वयमेव ;
धराधुराविरहे चतुर्धुरीणोपाधिरिव च नितान्तकातरे
सिंहोपाधिरपि सर्वथैवार्थशून्यः । एवं हि लुप्तमेव
मानसिंहाभिधानम्, प्रवृत्तञ्च सार्थकं शिलोमुखापमदेत्यभि-
धानम् । (विचिन्त्य) हन्त ! त्वेतायां रावणं विरुन्धता
राममाश्रयता च विभीषणेनायमाविष्कृतः पन्थाः, द्वापरे
पाण्डवान् परिहरता सुयोधनं भजता च कर्णेनासौ विवर्द्धितः,
कलौ च पृथ्वीराजं वर्ज्जयता सहनन्दश्च गृह्णता जयचन्द्रेण
चोज्ज्वलोकृतः । हा धिक्—

हिन्दुरेव हि हिन्दूनां विकृतः कुरुते क्षतिम् ।

मुद्गरीकृतलौहं हि लौहं दलति शाश्वतम् ॥१८॥

तदत्र धर्मशैथिल्यमेवाद्वितीयं कारणमिति निष्प्रतिवादः
प्रवादः । कष्टम्, अधन्यस्य मे नास्तीदानीं प्रतिनिवृत्तेरपि

पत्न्याः । कर्णः किल कुन्तोक्ताण्योरनुरोधेऽपि क्षतज्ञता-
 कर्षणादुद्व्योधनं न परिजहार । इतश्च परापराधेन परापकारः
 सुतरामन्यायः । एष च पराधीनतायाः स्वभावः, यत्
 प्रभोरधीनतायां तत्प्रतिनिध्यादेरप्यधीनतेति । ममापि
 तथैवास्ताम् । “पापात्मनां पापशतेन किं वा ।” (प्रकाशम्) ।
 तदस्तु तावत् कुमारस्येव सैनापत्यम् ।

वाद । अत्र महाराजः किं नाम युक्तरूपं मन्यते ?

मान । राजराजेश्वर ! कुमारः खलु युवा । तेन च—

उद्यमो वयसि यौवने यथा प्रौढवृद्धवयोर्न तादृशः ।

आदितो भवति यादृशो जवः शेषतस्तु न तथा खधूपजः ॥१८॥

वाद । तदा त्वत्भवता चाजयसिंहेन च सततमेवायुष्मतो
 मन्त्रणायामवधातव्यम् ।

मान । उत्तमः कल्पः ।

सेलिमः । सर्व्वथा समीचीन एवायं नियोगः सार्व्वभौमस्य ।

तदचिरादेव भवन्तः प्रत्यक्षोकरिष्यन्ति—

पूर्व्वं जेष्यन् समरशिरसि क्षत्रियान् मुष्टिमैयान्

शेषं यास्यंस्तदुदयपुरं लेशतश्चूर्णयिष्यन् ।

आनेष्येऽहं विलगतमसुं मूषिकं तं प्रतापं

गर्व्वान्मूढं सपदि भवतोः पादयोश्चोपदास्ये ॥२०॥

वाद । आयुष्मन् ! सततमेव चिन्तनीयं खल्विदं सारार्थं

नीतिवाक्यम्—

ऋणञ्च रोगञ्च रिपुञ्च धीमान्
मन्येत न ह्युद्रतया कदाचित् ।
समूलमुच्छेत्तु मिमान् यतत
न चेद्विवर्द्धो ध्रुवमेव हन्युः ॥२१॥

सेलिमः । (सप्रणामम्) वाढम् ।

इति निष्क्रान्ताः सर्वे ।

—०—

मिवारप्रयाणं नाम तृतीयोऽङ्कः ॥०॥

—०—

चतुर्थोऽङ्कः।

—:००:—

अथ प्रविशति कालीमन्दिरालिन्दे शान्तिशरणमिश्रः ।

शान्ति । अहो ! उपाध्यायेनादित एवादिष्टम्, गतः खलु रोषज्वलनज्वलितहृदयो मानसिंहः । तदत्यासन्नं यवनयुद्धम् । तत्र च विजयलक्ष्मीलाभायावश्यकरण्ये स्वस्थयने परीक्षितगुणा ब्राह्मणा वरणीया इति । तान् प्रेषयितुञ्च विज्ञापितस्तत्रभवान् राजगुरु रामप्राणत्रिपाठी । इतश्च श्रूयते युयुत्समाना यवनसेना प्रायेणासन्ना । तत् कथं चिरयति त्रिपाठी । (विलोक्य सहर्षम्) हन्त ! अस्मी तयो ब्राह्मणा एवागच्छन्ति ; तदस्मीभिरेव तैर्भवितव्यम् ।

ततः प्रविशन्ति तयो ब्राह्मणाः ।

शान्ति । (सप्रणामम्) स्वागतमत्रभवताम् । नन्वलङ्घ्नीयन्ता-
मासनानि ।

ब्राह्मणाः । (देवतां प्रणम्य शान्तिशरणञ्च प्रत्यभिवाद्य-
नाद्येनोपविशन्ति ।)

शान्ति । (प्रथमं प्रति) नन्वभिधानमभिधोयतामात्मनः ।

प्रथमः । सु-सु-सुधाक्रर-दि-दि-द्विवेदी ।

शान्ति । तत्रभवान् किंगोत्रः ?

प्रथमः । का-का-काश्यपगोत्रः ।

शान्ति । (सत्तोभम्) किं तावदधीतम् ?

प्रथमः । व्या-व्या-व्या व्याकरणम् ।

शान्ति । अन्यत् किमपि ?

प्रथमः । छा-छा-छागलेय-ध-ध-धर्मशास्त्रम् ।

द्वितीयः । (सोत्प्रासम्) शक्तिपूजायामेकान्तमेव च्छागलेय-
प्रयोजनम् ।

प्रथमः । (सक्रोधम्) वा-वा-वाचाट ! त-त-त्वमपि
मा-मा-माहिषेयः, त-त-तवापि त-त-तत्र प-प-प्रयोजनम् ।

द्वितीयः । (सक्रोधविस्मयम्) एष खलु वङ्गभाषामपि
जानाति । वङ्गीयाश्च तातं वावेति ब्रुवन्ति, एषोऽपि मां
तथैव ब्रवीति ।

प्रथमः । (साटोपं कटीं वध्नाति ।)

शान्ति । (सहासम्) न केवलं वावेति, मामेत्यपि
प्रयुक्तम् ।

द्वितीयः । (सक्रोधहासम्) वैधेयेनामुना मयि खलु वीभत्सः
सम्पर्कसङ्करः कृतः ।

प्रथमः । (द्वितीयं प्रहर्त्तुमुदयुङ्क्ते ।)

द्वितीयः । (तथैवोदयच्छति ।)

शान्ति । (उभयमेव विधृत्य स्थापयित्वा दासीमागता-
मालोक्य) अये ! पादोदकमेषामुपहर ।

द्वितीयः । तिष्ठ । अहो ! इयं खलु सृश्यजला

असृश्यजला वेल्यनिश्चिन्वानः कथमुररीकरोमि । (दासीं प्रति)
किं ते नाम ?

दासो । भगवदो दासी । (क)

द्वितीयः । अये ! भगवत्यस्तु यूयं सर्वा एव योषितः ।
तत्ते किं विशेषाभिधानमिति पृच्छामि ।

सर्वे । (हसन्ति ।)

दासी । (सलज्जं सहासञ्च परावर्त्तते ।)

प्रथमः । प-प-पश्यन्तु भवन्तः, ए एष खलु दु-दु-दुर्भानुषो
यो-यो-योषितः स-स-सन्निधावेवाश्लीलं व-वदति ।

द्वितीयः । तर्हि तु 'भगवद्गीता' 'भगवानुवाच'
इत्याद्युक्तिरपि तादृश्येवाश्लोकोक्तिः स्यात् ?

प्रथमः । धि-धि-धिङ्मूर्ख ! अत्र तु भ-भ-भगशब्दस्य
मा-मा-माहात्म्यमर्थः ।

द्वितीयः । अत्रापि श्रीरिवार्थः ।

प्रथमः । स-स-सर्वा न श्री-श्री-श्रीमत्यः ।

शान्ति । (हस्तसङ्केतेनोभौ वारयित्वा दासीं प्रति)

गच्छ त्वम् ।

दासी । (गच्छन्ती सर्वानुद्दिश्य सन्निहितदृतीयान्तिके
प्रणमति ।)

तृतीयः । पुत्रवान् भव ।

सर्व । (हसन्ति ।)

(क) भगवतो दासी ।

शान्ति । (सहासम्) अये ! स्तो खल्वेषा । तद्वतीति
ब्रूहि ।

तृतीयः । (शिरः सञ्चाल्य) सत्यम्, पुत्रवान्वती भव ।

सर्व्वे । (अट्टहास्यं कुर्व्वन्ति ।)

शान्ति । अहो ! पुत्रात् परं वानिति न तिष्ठेत् ।

तृतीयः । (सशिरःकम्पम्) वाढम्, वान्पुत्रवती भव ।

सर्व्वे । (तथैव हसन्ति ।)

शान्ति । आः ! पुत्रात् पूर्व्वमपि वानिति न भवेत् ।

तृतीयः । तर्हि, पुत्रवतोवान् भव ?

सर्व्वे । (हसन्ति ।)

शान्ति । (सहासम्) एतदपि न ।

तृतीयः । वतीपुत्रवान् भव ।

शान्ति । आः ! कोऽयं दुर्व्विपाकः ।

तृतीयः । तदा वान्वतीपुत्र भव ।

शान्ति । नैवमपि ।

तृतीयः । अस्तु, तर्हि वतोवान् पुत्र भव ।

शान्ति । धिङ्मूर्ख !

तृतीयः । (वृद्धाङ्गुष्ठद्वयं प्रदर्श्य) तदा तु नास्त्वेव
संस्कृतभाषायामीदृशीनामाशौर्व्ववादः ।

शान्ति । (सच्चोभमात्मगतम्)

पूर्व्वमासन् वशिष्ठप्राद्या इदानीञ्चेदृशा द्विजाः ।

अहो ! कालस्य महिमा सौधस्थानि दलालयः ॥१॥

अनागतां सम्पदमातनोति

समागतामापदमुत्क्षिणोति ।

स्वास्थ्यञ्च तेजश्च ददात्यपूर्वं

दैवी क्रिया बन्धुतमा नराणाम् ॥२॥

भवतु । किमारम्भः सम्प्रति महाराजः ?

सुप्रभ । चतुरङ्गिनी यवनवाहिनी समायातीति युद्धसन्नद्धः
सर्वाङ्गसम्पन्नसैन्योपपन्नो हरिद्राघट्टं प्रति प्रस्थितः । अस्ति
चापरः परमशुभः संवादः ।

शान्ति । (सोत्कण्ठम्) को नाम ?

सुप्रभ । जानास्येव, यथा तदानीं शक्तसिंहो मानापमान-
मनैतिकमसहमानः प्रतिवदन् महाराजेन निराकृत-
स्तिरस्कृतश्चेति ।

शान्ति । श्रुतोऽयं वृत्तान्तो भवत एव ।

सुप्रभ । परञ्चासौ वादसाहमाश्रितः, समये च समासन्ने
नितरां निर्व्वेदमापन्नो विभीषणकलङ्कादात्मानं मोचयन्
वादसाहमनुज्ञाप्य मिवारानागच्छन् पथि भिन्नशूरं (भिन्सोर)
नाम दुर्गं विजित्यागत्य महाराजायोपजहार ।

शान्ति । (सानन्दोच्छ्वासम्) साधु साधु । पराचीना का
वार्त्ता ?

सुप्रभ । महाराजेन च सानन्दमाददानेन तत्प्रदेश एव
कृतः सामन्तः शक्तसिंहः ।

शान्ति । तर्हि शक्तसिंहः सम्प्रति समरसहायो
महाराजस्य ?

सुप्रभ । अथकिम् । साम्प्रतमसौ भिक्षसेनानायकः
संवृत्तः ॥

शान्ति । (साञ्जलिवन्धम्) मातः सर्वमङ्गले ! कृतमिदानीं
त्वया सार्थकमेवात्मनाम् । इतः परञ्च—

जयश्रीधीयतां पुत्रे पुत्रिण्ये वोत्तमाङ्गना ।

क्रियतां स्लेच्छनाशेन हिन्दुस्थानञ्च भारतम् ॥३॥

इति निष्क्रान्तौ ।

—०—

विष्कम्भकः ।

—००—

ततः प्रविशति हरिद्राघट्टप्रान्तवर्त्तिगिरिशिखरे

सशस्त्रः शक्तसिंहः ।

शक्त । आर्यादेशेन संवृत्तोऽस्मि भिक्षुसेनानायकः ;
यद्यास्थानं सन्निवेशिता च सा सेना । किन्तु नाद्यापि दृष्टि-
विषयो मानसिंहानोता यवनवाहिनी । हन्त ! आर्येण
मया चास्मिन् समरे मानसिंहस्य लोचनगोचरता सर्व्वथैव
समाशास्यते । अहो ! विचित्रं नाम जनचरित्रं जगत्याम् ।
जनः किलात्मानुरूपं स्तौति, तदनुरूपञ्च गर्हयति । तेन च
सज्जनः सज्जनं प्रशंसति दुर्जनञ्च निन्दति ; दुर्जनञ्च दुर्जनं
प्रशुषोक्तरोति सज्जनञ्च विगायति । अतएव हि यवनपदलेहो
मानसिंहो यवनद्वेषिणं प्रतापसिंहं निर्बोधमभिधाय
निर्गतः । मया तु मन्यते मानसिंहः खल्वेकः प्रकाण्डो रासभः ।
तथा च—

परस्य वहतो भारं परादेशेन गच्छतः ।

तत्प्रसादञ्च भुञ्जाति मानसिंहश्च रासभः ॥४॥

तयोरन्तरेऽपि च मानसिंह एवाधमतरः । येन हि—

भ्रष्टस्य मानसिंहस्य विदेशो यवनः प्रभुः ।

स्वस्थस्य तु खरस्यायं स्वदेशो रजकः पतिः ॥५॥

(विभाव्य) अहोवत ! मानसिंहो यदि धीमानेवाभविष्यत्,
तदा गान्धारसीम्नः समारभ्य आराकानपर्थन्तं प्राज्यमेव राज्यं
विजित्य यवनाय नोपाहरिष्यत् ; तथा निखिलदलानामेव

नितान्तानुकूलतया नितरामविश्वासिनो यवनपतेर्विश्वासमात्र-
वर्जनेनैव भारतसाम्राज्यमेवार्जयिष्यत् । तदेष मानसिंहस्य
बुद्धिविपर्यय एव हिन्दोर्वा हिन्दुस्थानस्य वा भाग्यविपर्यय-
स्थायिताया विशेषबीजम् । तद्यदि वयमत्र सञ्जमे
विजयलक्ष्मीं लप्स्यमहे, तदावश्यमेव भारताद्यवनापसारणेन
साम्राज्यमारोपयितुमेव यतिष्यामहे ।

नेपथ्ये एकस्यां दिशि । आल्ला आल्ला हो !

अन्यस्यां दिशि । कालि ! कालि ! कालि ! दानव-
द्राविणि !

शक्त । (सौत्सुक्यम्) अहो ! समासन्ना यवनसेना ।

ससन्ध्रम् प्रविश्य शम्भुसिंहः । कुमार ! कुमार !
दृश्यताम्—असावारावल्लीगिरिमालापाश्वर्तः प्रादुर्मवति यवन-
सेना । तन्महाराजः समादिशति—अस्माभिरेवैषा प्रथम-
माक्रमणीया । तत्त्वरितमुपेत्यायुष्मन्तं शक्तसिंहं ब्रूहि—यत्,
शरपातपथवर्त्तिन्यामेव यवनवाहिन्यां भिल्लसेना यथा गिरि-
गात्रात् प्रहर्त्तुमारभते, तथा क्रियतामिति ।

शक्त । (सहर्षम्) युक्तमादिष्टं वीरधुरन्धरेण । अस्माक-
माग्नेयास्त्रविरहादिशिखैरेव तद्विधियो दूरप्रहारो विधातव्यः ।
तदगच्छामि, तथैव करोमि । (इति द्रुतं निष्क्रान्तः)

नेपथ्ये । अहो देशप्रियाः साधुसङ्कल्पाः भिल्लवीराः !
आयाति देशवैरिणी यवनवाहिनी । तदस्यां शरपातपथोप-
स्थितायामेव भवद्भिः शरैः प्रहर्त्तव्यम् । तेन च—

तथा भवन्तो हि शरान् किरन्तु
च्छिन्दन्तु भिन्दन्तु च वैरिवारान् ।
रामार्जुनद्रोणमुखान् प्रवीरान्
विलोकयतोऽद्य यथा स्मरन्ति ॥६॥

नेपथ्ये । कालि ! कालि ! कालि ! दानवद्राविणि !
(इति मारध्वनिसमानतरमेव शतशो धनुष्टङ्काराः, आल्ला आल्ला
हो ! इति मारध्वनिपरतश्च युगपदनेकशतघ्नो-नालीक-
निनादाः प्रादुर्भवन्ति ।)

शम्भु । अहो ! दूरादुपक्रान्तः समरः, एकतः शिली-
मुखसम्प्रहारेणान्यतश्च गुलिकावर्षणेन । तथापि सेनानायक-
निदेशेन भिल्लसेनासञ्चालनाय शक्तसिंहमनुकूलयितुमस्माभि-
रत्रैव स्थेयम् ।

प्रविश्य शक्तसिंहः । (सहर्षम्) शम्भु सिंह ! पश्य पश्य—
मण्डलीकृतकोदण्ड-निर्गता मार्गणा अमो ।

गच्छन्ति गगने शीघ्राः शकुन्ता इव सखनाः ॥७॥

शम्भु । विपक्षतोऽपि प्रेक्षस्व—

वृहन्नालीक-नालीक-निक्षिप्ता क्षिप्रगामिनो ।

कृशानुपदवीवेयमायाति गुलिकावल्लो ॥८॥

शक्त । एष खल्वविष्कारो नाद्यापि समोचानः संवृत्तः ।
येन हि प्रथमं विस्फोरकपूरणम्, परं गुलिकाप्रवेशनम्, अनन्तरं
लक्ष्यस्थिरीकरणम्, ततश्चाग्नियोजनमिति प्रक्रियागौरवेण भूयः
समयक्षेपः । तेन च तत्रान्तरे महानेयान्तरायः सम्पद्यते
परप्रहारेण ।

शम्भु । एष हि क्रमविकाशस्वभावः, यत् क्रमेण वीन्नतिं
 लभते वैज्ञानिकः पदार्थः । तथा चादिसर्गं सर्व्वथा
 शस्त्राभावेन भगवान् नारायणो मधुना वैटमेन च सममति-
 भूयांसमेव समयं बाहुयुद्धमेव विदधे । “पञ्च वर्षसहस्राणि
 बाहुप्रहरणो विभुः ।” परञ्च “कुन्तायुधञ्च खड्गञ्च शार्ङ्गायुध-
 मनुत्तमम्” कुन्तं खड्गं शृङ्गरचितं वक्रमेकं शस्त्रञ्च लक्षयामः ।
 अनन्तरञ्च रामरावणसङ्गरे गरीयसीमेवोन्नतिमस्त्राणां शृणुमः ।
 ततोऽपि कुरुपाण्डवसाम्पराये परां काष्ठामेवोन्नतेरस्त्राणां
 पश्यामः ।

शक्त । स किलोत्कर्षः कदा कथं नाम तिरोहितः ?

शम्भु । कुरुपाण्डवसमर एव वीरवैज्ञानिकविलोपेन
 शिक्तकसम्प्रदायविलोपाद्विलुप्त इत्यैतिहासिकाः समामनन्ति ।

नेपथ्ये महान् कलकलः ।

उभौ । (ससम्भ्रममवलोकयतः)

शक्त । (सीत्सुक्यम्) शम्भुसिंह ! पश्य पश्य, परस्पर-
 शरीरसंयोगिनैव सङ्गरः संवृत्तः ।

अश्वैरश्वाः समिति मिलिता दन्तिभिर्दन्तिनश्च
 पदुगैः पदुगाः प्रबलरभसाः स्यन्दनैः स्यन्दनाश्च
 तुल्यो ध्वानः सरय-सरितोः सम्मुखवृत्तिमत्योः
 सञ्जातोऽयं युधि पृतनयोर्भीषणश्च प्रहारः ॥८॥

शम्भु । कुमार । दारुणो दारुणः सम्प्रहारः
 संवृत्तः ।

शूलेन वक्षो विभिनन्ति कश्चित्
 परोऽसिना तस्य शिरश्छिनन्ति ।
 परं समाश्लिष्य परस्परं तौ
 प्रेम्णेव तूर्णं समरे शयाते ॥१०॥

शक्त । (समन्तादवलोक्य सौत्सुक्यम्) शम्भुसिंह !
 अयमेव सङ्कुलः समर इत्याख्यायते । पश्य—

दीर्घो दारयते क्षतः क्षपयते च्छिन्नश्छिनत्युल्बणः
 विक्षो विध्यति वा धृतो धरति वा श्लिष्टः परं श्लिष्यति ।
 हस्ताहस्ति नखानखि प्रकुरुते नष्टास्त्रकः सैनिकः
 मुष्टीमुष्टि कचाकचि प्रहरते वृत्तो रणो दारुणः ॥११॥

शम्भु । (विलोक्य सविस्मयम्) कुमार ! कः खल्वसौ
 मनोहरमूर्तिरित्युज्ज्वलवेशश्च युवा सुसज्जितं मत्तमातङ्ग-
 मारूढो यवनपृतनायाः पुरस्तात् प्रादुर्भवति ?

शक्त । (दृष्ट्वा साटोपहर्षकौतुकम्) असौ किल वादसाह-
 स्रनुः सेलिमः । अयमेवाद्यतनः सेनापतिः प्रतिपक्षस्य ।

शम्भु । (सखेदम्) सेलिम एवाद्यतनः सेनापतिः, न
 पुनर्मानसिंहः ?

शक्त । अथकिम् । अद्य समरे सेलिमस्य मन्त्रिपदे
 निहितो मानसिंहो वादसाहेन ।

शम्भु । धिङ्मानसिंहम् । येन हि—

सर्वसम्पत्तिदानेन क्रीता यवनदासता ।

तत्राप्यद्य गृहीतेयमसारा रणमन्विता ॥१२॥

शक्त । आः किमुच्यते । न खलु मानसिंहः साक्षात्
सम्प्रहारविशारदः, अपि तु कपटकूटपटोयान् । अतएवाद्यासौ
दुरात्मा कापि प्रच्छन्नः स्थितः ।

शम्भु । सर्व्वथा सम्भवत्येवम् । मन्ये च तत एवास्माकं
महाराजस्तमन्विष्यन् नितरामाकुलः संवृत्तः ।

शक्त । वयमप्येवं सम्भावयामः ।

शम्भु । (विलोक्य सावेगम्) कुमार ! पश्य पश्य,
सेनापतिं यवनसैनिकसम्मुखस्थम्
आलोक्य चैतकगतो द्विगुणोद्यमोऽसौ ।

निघ्नन् करोव नलिनानि समीपगानि
सैन्यानि धावति जवेन मिवारराजः ॥१३॥

शक्त । (दृष्ट्वा सोन्मादमिव) शम्भुसिंह ! न मे युक्त-
मिदानीमत्रावस्थानम् । तत्तृणमेवाहमार्थमनुवर्त्तिष्ये, त्वच्च
सञ्चालय भिल्लसेनाम् । (इति द्रुतं निष्क्रान्तः)

शम्भु । (समीक्ष्य धोल्लासम्) अहो ! दुर्व्वारो वेगः
पुरुषसिंहस्य । साधु प्रतापसिंह ! साधु,

चैतकश्रलति दुःसहस्यदस्त्वच्च चालयसि घूर्णयन्नसिम् ।

सम्पतन्ति रिपवश्च भूतले पार्श्वयोश्च पुरतश्च सन्ततम् ॥१४॥

नेपथ्ये । कालि ! कालि ! कालि ! दानवद्राविणि !

पुनर्नेपथ्ये । आल्ला आल्ला हो !

शम्भु । तत् कथमुल्लासो यवनानामपि । (विलोक्य) हंहो
यवना अपि तीव्रमाक्रामन्ति हिन्दून् । (पुनर्निपुणमवलोक्य)

अये ! परस्परक्रमणायोपक्रममाणौ क्रमेण सेलिमप्रताप-
सिंहावित एवागच्छतः ।

नेपथ्ये कलकलः ।

शम्भ । (दृष्टिं कलकलानुवर्त्तिनीं विधाय) आः शत्रवः
खल्विममेव शैलमारोढुमुपक्रमन्ते । तत् प्राक्सञ्चितपाषाण-
सम्पातनेनैतान् निपातयामि । (द्रुतं निष्क्रान्तः)

अथ प्रविश्य चारणा गायन्तः परिक्रामन्ति ।

धाव धाव वीर ! तुमुलरणमध्ये
संहर सततं नहि दया वध्ये ।
शोघ्रं प्रहर प्रहरणशाली
वदने वदतां जय मा कालि !
भिन्धि भिन्धि त्वरितं रिपुवक्षः,
क्लिन्दि क्लिन्धि द्विषतो ननु दक्ष !
विपदि निमग्ना जननी च जाया
का तव शान्तिः का तव माया ।
द्विषतामसृका संसृज सिन्धुम्
उद्धर विषयानुद्धर बन्धुम् ।
नाशय निविडं तिमिरं तूष्णं
चिरमालोकं कुरु परिपूर्णम् ॥

अथ प्रविशतो विपरीतद्वारद्वयेन साटोपमुद्धतक्रमौ
सेलिमप्रतापसिंही, विभवतश्चोभयसैन्ये ।

सेलिमः । अये ! अद्यैव लप्स्यसे मानसिंहस्य मानहरण-
प्रतिफलम् ।

प्रताप । आः समयमियन्तं यावन्मानसिंहं मञ्जूषाया-
मापूर्य गर्जसि ; तत्तूष्णमाविष्कुरु तं दुरात्मानम्, तदानीं
तस्य मानमहार्षम्, इदानीन्तु जीवनं हरामि ।

सेलिमः । अरे ! वाङ्मात्रसाराः खलु हिन्दवः शतश
एव परीक्षितपराक्रमाः पूर्वम् ।

प्रताप । ब्रूहि तावदेकमपि निदर्शनम्, यत्र किल हिन्दवः
पराक्रमपराङ्मुखाः संवृत्ताः ।

सेलिमः । श्रूयतां तर्हि, प्रथमं सोमनाथमन्दिरलुण्ठनम्,
द्वितीयं तरायणायोधनम्...

प्रताप । अये इतिहासवालिश ! इत एव निवर्त्त-
स्वात्मविकल्पात् । कतिपये निरीहे हिन्दुसन्ताने शङ्कर-
सेवाप्रवृत्ते अकस्मात् सन्निपत्य ससेनः सुलतानमामुदो यत्
सोमनाथमन्दिरमलुण्ठत् ; तत् खलु दस्युतायाः परमं
निदर्शनम् । यच्च तरायणायोधने सन्धिभिन्नया विरत-
मामोदमग्नं वस्त्रं ग्रहोत्तुमप्यलब्धावसरञ्च पृथ्वीराजमजय-
द्विजितो महम्मदः, सोऽपि च विश्वासघातकतायाश्चरमो
दृष्टान्तः ।

सेलिमः । अरे वाचाट ! नितरामुपकर्त्तारमप्यधिक्षिपसि ।
अवधोयतां तर्हि—तवभवान् सुलतानमामुदः सत्सङ्कल्प
एवासीत् । तथा च—

ये चिन्मयस्य हि तनुं परिकल्पयन्तः

संस्कारदोषवशतः समुपासते ताम् ।

तानिष शिष्ययितुमेव हि सोमनाथं

सञ्चर्य साधु गुरुकर्म चकार कामम् ॥१५॥

परञ्च यद्ब्रवीषि, महम्मधोरी विश्वासघातक इति ;
तत्रापि ब्रवीमि—नृतनदेशजिगोषुः सेनानायको न खलु युष्माकं
तपोवननायको भवितुमर्हति । तेन च—

राज्यजीवनधनानि जिहोषु-

दरुणं किल रणं व्यदधाद् यः ।

तत्र विश्वसिति यः खलु मूर्खः

तस्य तत् फलमलं ननु युक्तम् ॥१६॥

प्रताप । अये ! महाकौतुकहेतुः स एवायमुन्मत्तप्रलापः ।
आस्तां तावत् । तथा सति—

ब्रह्मैवैकं सत्यमन्यदुभयमस्यं

युष्माकञ्चाप्येष सिद्धान्तवादः ।

तस्मादुभयान्तं मस्तकं तेऽधुनैव

च्छिन्दन् कुर्यां मूढ ! गाढोपकारम् ॥१७॥

सेलिमः । रे रे दुरात्मन् ! सति सामर्थ्ये किमुपेक्षमे मे
शिरश्छेत्तुम् । भवतु । एष ते सारोपदेशः ।

मिवारराज्यं त्वरया विसृज्य

वहिर्भव त्वं स्वजनैः समेतः ।

प्राणा न चेत्ते ननु तैः सहैव

वहिर्भविष्यन्त्यचिरं रणेऽस्मिन् ॥१८॥

प्रताप । अये यवनापसद ! अहमपि ब्रवीमि—

पूर्णं पद्मैरिव शुचिशुभे शैवलीघस्तङ्गागे
हिन्दुस्थाने यवननिवहो दैवयोगात् प्रविष्टः ।
चायं चायं तमिव तमहं सर्वतस्ताडयिष्यन्
शान्तं पूतं पुनरपि परं संविधास्याम्यवश्यम् ॥१८॥

सेलिमः । रे रे पार्वत्यमूर्षिक ! क्षिप्रमिदानीम्—

अवनम चरणान्ते प्रार्थय प्राणभिक्षां
परिहर च मिवारान् वन्दिभावं भजस्व ।
सह च यवनजाल्मैरेकपात्रे किलान्नं
सपटि निङ्गितः सन्नत्यथा द्राड्भियस्व ॥२०॥

प्रताप । अये क्षीमाशुकपरिष्कारक ! यवनापसदः !
ययमेप्यद्यप्रभृत्येव—

सदा चलत संयताः कुरुत नात्र धर्मक्षतिं
क्रमात्त्यजत भारतं व्रजत तुर्किदेशं पुनः ।

न चेत् पथि जले स्थले पुरि गिरौ मरौ कानने
गृहे च भवत भ्रवं सपदि खण्डखण्डीकृताः ॥२१॥

सेलिमः । (तरवारिमुत्तोल्य) आः पाप दुरात्मन् !

प्रताप । (शूलमुद्यग्य) आः पाप दुरात्मन् !

(इति परस्परमाक्रामन्तौ निष्क्रान्तौ उभयसैनिकाश्च)

(नेपथ्ये । कालि ! कालि ! कालि ! दानवद्राविणि !)

प्रविश्य ससम्भ्रमं शम्भुसिंहः । तत् कथं सारध्वनिः
क्षत्रियाणाम् । (विलोक्य) अहो ! शूरसिंह एव प्रतापसिंहः !
तदस्य प्रतापोऽपि सूक्तिमानिव प्रकाशते । अमुष्य हि—

दुर्व्वारवेगस्य निवर्त्तनाय
तथा पुनः सेलिमरक्षणाय ।
ये ये समायान्ति तरुनिवैतान्
दावानलो हन्ति मिवारराजः ॥२२॥

नेपथ्ये । जयः प्रतापसिंहजयः, जयो मिवारजयः ।
शम्भु । (दृष्ट्वा) अहो ! हतो हतः सेलिमः । येन च—
करीन्द्रकुम्भे ननु चैतकोऽय-
मुत्प्लुत्य पादद्वयमादधाति ।
शूलं समुदयच्छति शूरसिंहो
गतो गतः सेलिम एष शेषम् ॥२३॥

(विलोक्य सविषादम्) हा हन्त ! हा हन्त ! क्षिप्तं किल
शूलं वेष्टनीप्रतिहतमाघोरणं निपात्य निपतितम् ।

आशीविषविनाशाय क्षिप्तमस्त्रं शिलीमुखम् ।

निहत्य निष्फलं जातं दैवं हि बलवत्तरम् ॥२४॥

(दृष्ट्वा सहर्षाटोपम्) अहो ! साधु, साधु, सत्रासं पलायते
सेलिमः, साटोपमनुधावति च तं प्रतापसिंहः ।

नेपथ्ये । आल्ला आल्ला हो !

तत् कथमयमुल्लासो यवनानाम् । आः ! सङ्गरान्तरे
भागौरथीप्रवाह इव प्रतापसिंहो पतति यवनबलप्रवाहः ।

श्वेतातपत्रं ननु राजचिह्नं

विलोक्य तद्भावति वैरिवृन्दम् ।

क्लान्तोऽवसन्नोऽपि च युध्यतेऽसौ

अहो ! सुदुर्व्वारविपत्प्रपातः ॥२५॥

(विशेषेणावलोक्य) तत् कतमोऽयं खल्वसैनिकसमेतः प्रविशति,
प्रतापसिंहशिरस्तश्च खेतातपत्रमाक्षिप्य खशिरसि निदधाति ?
आं ज्ञातम्, सोऽयं महात्मा भालापतिर्मान्ना आत्म-
प्रदानेनापि प्रतापसिंहं परित्वायते ; धीमानसी चैतकश्च
प्रभुमुपादाय निरर्गलं रणाङ्गनादपक्रामति । अहो ! साधु
साधु, अभी भालापतिः किलाधुना—

समन्तादुपेतान् सपत्नाननन्तान्
निक्कन्तन् विभिन्दन् परं पोथयंश्च ।
विमाद्यन् गजेन्द्रो नलानीव भञ्जन्
असिं चालयन् घूर्णतेऽसौ महात्मा ॥२६॥

नेपथ्ये । जयो दिल्लीशजयः, जयः सेलिमजयः ।

तत्कथमयमुल्लासो यवनानाम् । (विलोक्य सखेदम्) हा कष्टम्,
हा कष्टम्, निरन्तरताडनाच्छिन्नविदीर्णदेहो भालापतिस्तरङ्गा-
दपस्त्रस्तः । धन्यः खल्वयं महात्मा—

जानन् जन्मभुवोऽद्य रक्षणविधौ शक्तं प्रतापं भ्रुवं
नात्मानन्तु तथेति मुञ्चति तनुं तस्यापदो मुक्तये ।

खच्छः स्वं विगुणं विहाय सगुणं प्रायः परं त्रायते
दग्धं स्वर्णमलं ददाति हि निजं दीप्तेऽनले सोसकम् ॥२७॥

तदसौ न शोचनीयः, प्रत्युत चिरस्मरणोय एव । (विभाव्य)
हा भगवन् ! एव खलु षट्सप्तत्यधिकपञ्चदशशतसंवतः
आवणस्य सप्तमो दिवसः स्वेषां विषादेन परिषाच्च हर्षेण
चिरमेव स्मृतिपथमुद्देष्टि । येन हि—

चतुर्थोऽङ्कः ।

६१

क्लान्तः प्रतापः समरादपासरत्
भालापतिर्विस्मयकृज्जही तनुम् ।
रणेऽत्र सेन्यस्य दशानका हताः
विधिबलौयान् विदधाति वैरिताम् ॥२८॥
इति स 'वषाद' निष्क्रान्तः ।

—००—

चतुर्थोऽङ्कः ।

—०—

चतुर्थाङ्के गर्भाङ्कः ।

—:००:—

समन्त्रम् प्रविश्य सूत्रधारः ।

शक्तिं देहि महाशक्ते ! त्वरया चानुकूलताम् ।

देवनामिव हिन्दूनां पुरा देवासुरे रणे ॥१॥

(विलोक्य) हा धिक्, क्लान्तमपक्रामन्तमप्याक्रामन्ति हिंसा-
सुकिंणः । तथा च—

खोराशानी मूलतानी च सैन्यौ

पृष्ठे लग्नी हन्त हन्तुं प्रतापम् ।

अस्तं शूलं द्रागिविन्दुं धियासुं

वाहारुद्धौ धावतो धूमकेतू ॥२॥

साधु वाजिराज ! चैतक ! साधु, त्वं खलु क्षतविक्षताङ्गो
नितान्तक्लान्तदेहोऽपि सादिनमादयेदानीमपि यथेष्टमेव
गच्छसि । अहोवत ! स्वस्थतया स्वस्तिमन्तौ शत्रुसैनिक-
तुरङ्गौ तु तडित्तरसा मन्दगन्तारं चैतकं प्रायेणासादयत
इव । इतस्तु शोणितप्लुतशरीरः सुतरामवसन्नो विषसञ्चाश्वपृष्ठे
केवलमवतिष्ठत एव प्रतापसिंहः ।

(अञ्जलिं विधाय) भगवन् ! विश्वक्सेन ! त्वं खलु

युगपदेव त्रिभुवनस्यापि त्राणे शक्तः । तेन च—

देव ! शक्त ! समाधाहि पाहोमी राजवाजिनौ ।

निपथ्यते ।

एष शक्तः समायातः समाश्वसिहि साम्प्रतम् ॥३॥

वत् क एष मामाश्वासयति ? (विशेषेणावलोक्य सहर्षम्) एष
खलु दुर्वारविगं तुरगमारूढः सशस्त्र एव शक्तसिंहः प्राप्तः ।
असौ तु प्रागुक्तं शक्तपदमात्मनि योजयन् मामाश्वास्य शत्रु-
सैनिकयोः पृष्ठतः प्रायेण संसृष्टः । तदयं शूराग्रियो वाङ्-
मिवायजं त्रायेत ।

इति निष्क्रान्तः ।

— — — — —

प्रस्तावना ॥०॥

— — — — —

अथ प्रविशति रक्ताक्तदेहस्तादृशमेव तुरङ्गमारूढः

प्रतापसिंहः ।

प्रताप । (सम्मुखस्थां शैलकुल्यामवलोक्य सविषादम्)
हा विधे । अचेतनः पदार्थोऽपि मे परिव्राणं प्रतिबध्नाति ।

तुरङ्गः । (तथा वदन्तमेव प्रतापसिंहमादाय समुत्प्लुत्य
शैलकुल्यायाः परपारं गत्वा मन्दमन्दं गच्छति)

यवनसैनिकद्वयम् । (तत्कुल्यातीरमुपेत्य तथोत्प्लवना-
समर्थं स्वं स्वमश्वं कुल्यातरणाय तीव्रं ताडयति)

तदश्वयुगलम् । (कुल्यायामवतरति)

ततः प्रविशति तत्कुल्यातीरे तुरगारूढः शक्तसिंहः ।

यवनयोः पृष्ठगः । (अश्वपदध्वनिमाकर्ण्य सुखं परावर्त्य
शक्तसिंहं पश्यति)

शक्त । (दृष्ट्वा) अये ! अस्य खलु वक्षोवर्त्मणि 'खोरासानो'
इत्यङ्कितं नाम लक्ष्यते । भवतु । जीवन एवास्य जीवनं
हरामि । (इति हतशत्रुतो गृहीतेन नालीकेन गुलिकां
निक्षिपति)

खोरासानो । (अश्वपृष्ठात् कुल्यायां पतति)

अपरः सैनिकः । (सत्वरमश्वारूढ एव कुल्यामुत्तरति)

शक्तसिंहाश्वः । (तमादायैव चैतकवदुत्प्लुत्य कुल्यायाः
परपारं गच्छति)

शक्त । (कोषादसिं निष्क्रान्त्य) आः पाप ! योधधर्मा-

नभिन्न ! यवनापसद ! पलायमानमपि जिघांसुर्यासि, तद-

यमालयमेव याहि । (इति परिवृत्य कोषादसिं निष्काशयत
एव तस्य केशपाशमाकृष्य शिरश्चिनत्ति । पतिते च तस्मिन्
तस्यापि वक्षोवर्ष्मणि 'मूलतानी' इत्यङ्कितं नाम पश्यति)
आः ! पापीयसः स्पर्शेनापवित्तं मे गात्रम् । भवतु ।
आर्यपादस्पर्शेनैवैनं शोधयिष्यामि । (प्रतापसिंहं प्रति
तारस्वरेण) अहो ! नीलाश्वसादिन् ! अवतिष्ठस्व । (इति
तुरगादवतीर्थं कुल्याजलेन रक्ताप्लुतं पाण्डियुगलं प्रक्षालयति)

प्रताप । कोऽयं घनीभूतशोणितशोणशरीरो मामामन्त्र
निवर्त्तयितुमिच्छति ? आं ज्ञातम्, मामनुधावतोर्यवनयो-
रेवायमेकतरः । (विलोक्य) न खलु । अस्य तावदुष्णीषच्छत्रं
शिरः । तत् कश्चन हिन्दुरेव मां हन्तुं कामयते । हन्त !
हिन्दुभिरेव हिन्दूनां हिंसया संवृत्तोऽयं सर्व्वनाशो भारतस्य ।
(निपुणमवलोक्य) नायं साधारणो हिन्दुः, राजपुत एवायम्,
तादृश एवास्य वेशविन्यासः । आः स खल्वसौ दुरात्मा सागर-
सूनु रजयसिंहो भविष्यति । (विभाव्य) नैवमपि । स हि
पापोयानार्थधर्म्मं विगर्हयन् इस्लामधर्म्मं दीक्षितः प्रकृष्टो
मुसलमानः संवृत्तः ; स कथं पुनरपि राजपुतवेशं विदधोत ।
तत् कतमोऽयम् ?

शक्त । (वैरिसंहारात् सगर्व्वं प्रतापमभिगच्छति)

प्रताप । हन्त ! अव्यवस्थितचित्तः कूटकौशली वा
शक्तसिंहः खल्वयम् । तस्यैवेदं नेपथ्यं नेत्रपथे नः पान्थायते ।
शक्तः किलात्मानं समरे मां जेतुमशक्तं मन्यमानः साधूयांस-

मवसरमन्विष्यन्नागतः । तदसौ दुरात्मा भ्रातृहिंसायां
विभीषणमप्यधश्चकार । अहोवत ! भ्राता नाम नराणा-
मुपकर्त्तापि गरीयान्, अपकर्त्तापि गरीयानिव । तेन च—

सुहृदामुत्तमो भ्राता दुर्हृदामपि चोत्तमः ।

सन्निपाते हि दत्तेऽसून् हरतेऽन्यत्र तान् विषम् ॥४॥

तदिदानीं नितान्तक्लान्तकलेवरः किं करोमि मन्दभाग्यः ।
अस्यैव हि राज्यमुत्सृज्य वशोभूतो भविष्यामि । (विचिन्त्य) न
खलु न खलु । तर्हि तु मानसिंह इवायमपि यवनहस्त एव
राज्यमर्पयिष्यति । तदस्य हस्ते राज्ययानादस्य हस्तेन
जीवनयानं मे शतधा श्रेयः । (इति तरवारिं निष्काशयन्
चैतकादवतरति)

शक्त । (विलोक्य) तत्कथमर्थः परिचिन्वानोऽपि मां
विरुन्धन्निवावतिष्ठते ? आं ज्ञातम् । (इति तरवारिं
कोषे प्रवेश्योष्णीषञ्चावतार्य साञ्जलिवन्धमुपसर्पति)

प्रताप । (विलोक्य सविस्मयम्) आश्चर्यम्, असेः कोषे
निवेशनम्, शीर्षादुष्णीषावतारणम्, साञ्जलिवन्धनञ्चोपसर्पणम्,
कथमसौ विनयप्रकाराः शक्तस्य ? अथवा शक्तं प्रति सा
भ्रान्तिमूलैवासीन्ने चरिताशङ्का । येन हि—

भ्रातुर्वृत्तिः प्रीतिरस्यैव भावात्

तीक्ष्णा या तु प्रायशः साऽन्यहेतोः ।

शैत्यं सत्यं वारि नैसर्गिकं हि

स्यादागन्धो तूष्णता वज्जितापात् ॥५॥

शक्त । (उपेत्य) आर्य्य ! आपदमपसार्यायमभिवादयते दासः । (इति पादयोः पतति)

प्रताप । (शक्तस्य शिरसि हस्तं दत्त्वा) वत्स ! चिरञ्जीवी भूयाः । यावत् पृच्छामि, आयुषता खल्वपसारिता कतमा नामापत् ?

शक्त । जानात्येवार्य्य ! यथा रणाङ्गनादपसरन्तमेव भवन्त-
मन्वधावद्यवनयोधयुगलम् ।

प्रताप । जानामि ।

शक्त । मयापि तूर्णमनुधावता तावुभावेव नीतौ शमन-
सदनम् ।

प्रताप । (सानन्दोच्छ्वासम्) शक्त ! प्राणाधिक !

स शिथिलमुपगच्छन् कैकयीसूनुरेकां

मुदमददत रामे काननान्तस्तदानीम् ।

सरभसमुपगच्छन् शैलभूमाविदानीं

मयि किल ददसे त्वं तां मुदं जीवनञ्च ॥६॥

भवतु । वत्स ! इत एव हेतोरद्यप्रभृत्यायुषान् खोरासानि-
मूलतानिनोरर्गल इत्याख्यास्यते ।

उभौ । (परस्परमाश्लिष्यतः)

प्रताप । (सव्यग्रमिव) आयुषन् ! परं निर्व्विषोऽस्मि ।

शक्त । पराजयादपसरणाच्च ।

प्रताप । (साक्षेपम्) अयकिम् ।

शक्त । आर्य्य वीरधीरेय !

रणे जयो वा यदि वा पराजयः

प्रजीवनं वा मरणञ्च वामये ।

भवेन्नृणामन्यतरः स्वभावतः

स्वभावमव्ये नहि भावनोचिता ॥७॥

परमपसरणञ्च न ते निर्वेदहेतुः । येन हि—

जायेत चेदुपचयोऽपचयादवश्यं

कर्त्तव्य एव हि तदापचयः स धीरैः ।

युद्धादपक्रमणमाक्रमणाय कार्यं

तस्मादृणग्रहणमृद्धिविवृद्धये च ॥८॥

चैतकः । (भुवि निपत्य चरणचतुष्टयं प्रसारयन् कण्ठे
घर्घरवन् करोति)

प्रताप । (सत्रासवैक्लव्यम्) शक्त ! शक्त ! चैतको
मज्जीवनं प्रदाय स्वजीवनं जहाति । (इत्युष्णीषवातेन वीजयति)

चैतकः । (शिरः सञ्चाल्य निष्पन्दो भवति)

शक्त । (परीक्ष्य) आर्य्य ! प्रहारातिरेकेणाजस्रमस्र-
स्रंसनात् श्रमातिशयाच्च शरीरपिञ्जरान्निर्गतः खलु प्राणविहङ्ग-
सुरङ्गस्य ।

प्रताप । (साश्रुपातम्) किमुच्यते ; चैतकस्य मे
धियश्चातुर्यं शक्तिवैचित्र्यञ्च मानुषमप्यतिक्रान्तम् ।

शक्त । (सखेदम्) वयमपि मन्यामहे—भवतः साहाय्यं
हयाकृतिरसौ मनीषी मानुषविशेष एवासीदिति । येन हि—

तुल्येऽपि प्राणचैतन्ये बुद्धिवृत्तेर्गुणागुणात् ।

मानुषो मानुषः ख्यातः पशुश्च पशुरुच्यते ॥९॥

प्रताप । (सर्वैकव्यम्) हा प्राणप्रिय ! चैतक ! त्वं
खलु मे—

सलिले तरिर्गिरिवने तुरगः
रणसङ्घटे सुनिपुणः सचिवः ।
परमः सखा विचरणे च चिरं
नहि वाहनं ननु वहन्नपि माम् ॥१०॥

शक्त । आर्य्य ! तमेनं चिराय स्मर्त्तुमत्रैव स्थापनीयः
कश्चन प्रस्तरस्तम्भः ।

प्रताप । न्याय्यमेवाह ओमान् ।

शक्त । (साशङ्कम्) आर्य्य ! अयुक्तमिदानीमावयोर्दीर्घकाल-
मत्रावस्थानम् । तद्भवानस्मदीयमेवाश्वमधिरुह्य कमलमोरं
गच्छतु ; अहमपि निहतयवनयोरिकतराश्वेन भिन्नशूरदुर्गमेव
गच्छामि ।

प्रताप । एतदेवावयोरिदानीं युक्ततमम् । (इति तं तमश्व
मारुह्य निष्क्रान्तौ ।)

चतुर्थ्याङ्के गर्भाङ्कः ।

—:०:—

प्रतापपराजयो नाम चतुर्थ्याङ्कः ॥०॥

—०—

पञ्चमोऽङ्कः ।

—००—

अथ प्रविशति निविडुपर्व तारणे परशुकरण्डोहस्तं

भिक्षकाष्टिकद्वयम् ।

प्रथमः । महुआ ! जं पुच्छसि, ता सुणु, अह्माणं
लाआ क्वु महन्ते ज्जेव भइलोओ । (क)

मधुकः । किं तत्त पमाणं ? (ख)

प्रथमः । चलित्तं चलित्तं, इमस्स क्वु अलोइअं महुलं
चलित्तं ज्जेव भइत्तणे पमाणं । (ग)

मधुकः । केलिसं ? (घ)

प्रथमः । स क्वु हलिहाघट्टसमलदो पलाइअ पढमं
कमलमिलं गदो, कालान्तले तहिं वि जवणेहिं भिसं
आक्कन्ते सपलिवालो ज्जेव तदो णिग्गदुअ गिलिदो गिलिं
अड़विदो अड़विं दिहरकालं पज्जडिअ चप्पण-गद-चोन्दे गामि
अह्माणं घले ज्जेव उवट्ठिदो । (ङ)

(क) मधुक ! यत् पृच्छसि, तत् शृणु ; अस्माकं राजा खलु
महानैव भद्रलोकः ।

(ख) किं तत् प्रमाणम् ।

(ग) चरितं चरितम्, अस्य खलु अलौकिकं मधुरं चरितमेव

भद्रत्वे प्रमाणम् । (घ) कौटुम्भम् ।

मधुकः । (सखेदम्) साहुआ ! लाआ वि एलिसं कटं सहिदुं सकणोदि । (च)

साधुकः । तवस्सी, महन्ते ज्जेव तवस्सी लाआ । (छ)

मधुकः । होदु, तदो ? (ज)

साधुकः । तदो मह तादो तस्स ववहालेण सिणेहपलवसो हुविअ भिसं आदलं कलन्तो मां चिलभिच्चं कदुअ सअं वि तह ज्जेव थिदो । (झ)

मधुकः । साहुआ ! तहिं तुह तादो वि अणाधं पालअन्तो धम्मिओ ज्जेव णिस्सेओ । (ञ)

साधुकः । होदु, तुमं कुदो आअदो ? (ट)

(ङ) स खलु हरिद्राघट्टसमरात् पलाय्य प्रथमं कमलमौरं गतः, कालान्तरे तस्मिन्नपि यवनैर्भृशमाक्रान्ते सपरिवार एव ततो निर्गत्य गिरितो गिरिम्, अटवितः अटविं दीर्घकालं पर्यट्य चप्पनगतचौन्देग्रामे अस्माकं गृह एव उपस्थितः ।

(च) साधुक ! राजापि ईदृशं कष्टं सहितुं शक्नोति ।

(छ) तपस्वी, महानेव तपस्वी राजा ।

(ज) भवतु, ततः ?

(झ) ततो मम तातस्तस्य व्यवहारेण स्नेहपरवशो भूत्वा भृशमादरं कुर्वन् मां चिरभृत्यं कृत्वा स्वयमपि तथैव स्थितः ।

(ञ) साधुक ! तस्मिन् तव तातोऽपि अनाथं पालयन् धार्मिक एव निर्णयः ।

(ट) भवतु, त्वं कुत आगतः ?

मधुकः । सुणु, इमस्स वि णअलस्स वेदुणे जवणसेणा-
तुवलदि त्ति सुणिअ जदा लाआ चप्पणगदचौन्दग्गामदोवि
णिग्गदुअ इमस्सिं गिलिदुग्गे आअच्छदि, तदा भिन्नसेणावइणा
लगुणा आणइअ हगे लस्सो दिस्सो । (ठ)

साधुकः । ता महुआ ! इमस्सिं मिवालगिलिदुग्गे
अजाणिदमग्गे सपलिवालो ज्जेव लाआ पलमणिव्वुदो
चिट्ठदि । एत्थ दाव जवणगन्धो वि ण हुविस्सदि । (ड)

मधुकः । (सगर्वम्) ता आअच्छदु जवणसेणा, अहो
भिन्नाओ सुलेहिं सलेहिं भिन्दिअ भिन्दिअ जवणलासिं
समाहित्यं कलेह्म । (ढ)

साधुकः । अले ! लाआ सअं ज्जेव अन्तलान्तला ससेणिओ
णिपडिअ आअदां जवणसेणां संहलदि । (ण)

(ठ) षष्ठ्यु, अस्यापि नगरस्य वेष्टने यवनसेना त्वरत इति श्रुत्वा
यदा राजा चप्पनगतचौन्दग्रामादपि निर्गत्य अस्मिन् गिरिदुर्गे आगच्छति,
तदा भिन्नसेनापतिना रघुणा आनीयाहं राज्ञो दत्तः ।

(ड) तत् मधुक ! अस्मिन् मिवारगिरिदुर्गे अज्ञातमार्गे सपरिवार
एव राजा परमनिर्वृतस्तिष्ठति । अत्र तावत् यवनगन्धोऽपि न
भविष्यति ।

(ढ) तदागच्छतु यवनसेना ; वयं भिन्नाः शूलैः शरैश्च भित्त्वा
भित्त्वा यवनराशिं समाधिष्यं कुर्मः ।

(ण) अरे ! राजा स्वयमेव अन्तरान्तरा ससैनिको निपत्य
आगतां यवनसेनां संहरति ।

मधुकः । अम्बो ! अह्नाणं लात्रा महासुले । ता एसो ज्जेव सुलधम्बो । (त)

साधुकः । होदु । महुआ ! अहिआ वेला सञ्जादा । ता एहि कज्जं कलेह्ना । (य) (इति कटिदेशे करण्डीं बद्ध्वा फलपादपमारोहति, शाखातः शाखां गच्छन् फलान्याहृत्याहृत्य करण्डीं पूरयति च)

मधुकोऽपि । (कटौ करण्डीं लम्बयित्वा पुष्पपादपमधिरोहति, शाखातः शाखां गच्छन् पुष्पाणि सञ्चित्य सञ्चित्य करण्डीं पूरयति च)

साधुकः । महुआ ! मह कज्जं सम्पस्सं । (द) (इति फलपादपादवरोहति)

मधुकः । साहुआ ! मह वि कज्जं सम्पस्सं । (घ) (इति पुष्पपादपादवरोहति)

उभौ । (शुष्काणोन्धनानि सञ्चिनुतो वध्नीतश्च । ततः साध्यसाधनानन्देन सन्तुल्यं गायतस्तत्तत् कार्यञ्च कुरुतः)

साधुकः । हरी णइस्सं सादुफलाइं । (न) (फलकरण्डीं स्पृशति)

(त) अहो ! अस्माकं राजा महाशूरः । तदेव एव शूरधर्मः ।

(य) भवतु । मधुक ! अधिका वेला सञ्जाता । तदेहि कार्यं कुर्वः ।

(द) मधुक ! मम कार्यं सम्पन्नम् ।

(घ) साधुक ! ममापि कार्यं सम्पन्नम् ।

मधुकः । हरी णइस्सं सव्वउलाइं । (प) (पुष्पकरण्डीं
सृशति)

साधुकः । तुमं गिहाण पुष्पकलण्डीं । (फ) (पुष्प-
करण्डीं दर्शयति । मधुकश्च गृह्णाति)

मधुकः । तुमं गिहाण फलकलण्डीं । (व) (फलकरण्डीं
दर्शयति । साधुकश्च गृह्णाति)

साधुकः । दातु गेह्लिअ सोस्से कदुअ । [भ] [काष्ठभारं
शीर्षे स्थापयति]

मधुकः । पलसू णइअ हत्थे धलिअ । [म] [परशुद्वयं
हस्तेन धारयति]

साधुकः । धलं चलेह्म दाणं कलेह्म । [य] [चलति]

मधुकः । पलं सिणाह्म तदो खाआह्म । [र] [व्रजति]

इति निष्क्रान्ती ।

—०—

प्रवेशकः ॥०॥

—०—

(न) अहं नेय्यामि खादुफलानि । (प) अहं नेय्यामि सदकुलानि ।

(फ) त्वं गृह्णाण पुष्पकरण्डीम् । (व) त्वं गृह्णाण फलकरण्डीम् ।

(भ) दातु गृहीत्वा शीर्षे कृत्वा ।

(म) परशु नीत्वा हस्ते धृत्वा ।

(य) गृहं चलावः दानं कुर्वः ।

(र) परं स्नावः ततः खादावः ।

अथ प्रविशति मिवारशैलसानुवने पर्णकुटीराङ्गने

सपरिवारः प्रतापसिंहः ।

प्रताप । देवि ! समाश्वसिहि, न खलु केवलमहमेव
वनवासमकार्षम् । अपि तु—

नलञ्च रामेञ्च युधिष्ठिरञ्च

वनेषु वासं मुचिरादकार्षुः ।

जायावियोगोऽपि बभूव तेषां

नात्येति लोको नियतेर्नियोगम् ॥१॥

महिषी । अज्जउत्त ! भवदो विहवविअमकिदं एरिसं
कट्टं पेक्खिअ दिज्जदि मह हिअअं । (क)

प्रताप । देवि ! दारिद्र्यं नाम सर्वशान्तिनिदानम् ।
अतएव हि मनोषी सर्वं सन्नस्यन् वृणोति दारिद्र्यम् ।
वदन्ति च तत्त्वज्ञाः—

निस्त्रः स्वल्पेन सन्तोषी गर्वोद्वेगमदच्युतः ।

केवलोदरचिन्ती च वरमाढ्यादनोदृशात् ॥२॥

तत्राहन्तु—

नहि स्वल्पेन सन्तोषी गर्वोद्वेगमदान्वितः ।

सदा साम्राज्यचिन्ती च निस्त्रो विश्वविलक्षणः ॥३॥

महिषी । ता किं तुए सब्बदा ज्जेव एसा चिन्ता
करोअदि ? (ख)

(क) आर्य्यपुत्र ! भवतो विभवविगमकृतमोदृशं कष्टं प्रेक्ष्य
दीर्य्यते मम हृदयम् ।

प्रताप । सर्वदा कर्तुं कथं शक्यते, देवार्चनया निद्रया च भूयानिव समयो व्याहन्यते ।

महिषी । अज्जउत्त ! सिण्णं असणं सअणञ्च जधाकालं अण्णं चिट्ठदी तुह कधं णाम भविस्सदि देहरक्खा । (ग)

प्रताप । प्रिये ! जन्मभूमावरक्षितायां देहरक्षा निष्प्रयोजनैव । तत् किमित एव भवत्यपि सहते दुःसहमेव क्लेशम् ?

महिषी । एतत् किं णाम अत्थि कधणिज्जं, विस्वं अणुवट्ठदि हि च्छाआ । (घ)

प्रताप । देवि ! अत्र खल्ववधीयतामयं महीयानाश्वासः ।

उत्साहियोद्बुर्लवन्मनोबलं

युक्तस्य योगश्च तपस्तपस्विनः ।

अकुर्व्वतो वापि कलेवरक्रियां

भवत्यलं जीवनकारणं ध्रुवम् ॥४॥

महिषी । ता किं राअभवणदो वि तुह एदं गिरिवणं सोहणं पडिभादि ? (ङ)

प्रताप । [स्वगतम्] हन्त ! आसीदियमस्मच्चित्त-

(ख) तत् किं त्वया सर्वदैव एषा चिन्ता क्रियते ।

(ग) आर्य्यपुत्र ! स्नानमशनं शयनञ्च यथाकालमननुतिष्ठतस्तव कथं नाम भविष्यति देहरक्षा ?

(घ) अत्र किं नामास्ति कथनीयम्, विस्वमनुवर्त्तते हि च्छाया ।

(ङ) तत् किं राजभवनतोऽपि तवेदं गिरिवनं शोभनं प्रतिभाति ?

वृत्तेरप्योजस्विनी । किन्तु क्रमेण दुःसहं क्लेशमसहमाना
सम्प्रति विमनायते । तदस्याः खल्वीदृशी दशा परं परमुप-
चोयमाना भाविनी मे कार्यसिद्धेर्महीयानन्तरायः । तदिमा-
मित्यं सुमनीकरोमि । [प्रकाशम्] देवि ! अत्र कः सन्देहः ?

रजोगुणविवर्द्धिनो विविधकामसञ्चारिणी
विलासमदकारिणी व्यसनिनी महीभृत्पुरी ।
शमोपरमकारणाद्विमलसत्त्वसम्पादनात्
मनीषिमुनिसेवितादगिरिवनान्निहोना ध्रुवम् ॥५॥

महिषो । एसो क्व विवेओ विराइणो जणस्स, अह्मे तु
राअसाअरमगा । (च)

प्रताप । तर्हि किल रागिणं जनमेव पृच्छामि ।
(नेपथ्याभिमुखमवलोक्य) इन्दिर ! इतस्तावत् ।

महिषो । (सहासम्) ता किं बालिआ तुह पमाणं ? (छ)

प्रताप । महिषि ! किं ब्रवीषि । बाल्यं खलु
नित्यसत्यानुवर्त्ति । (पुनर्नेपथ्यमवलोक्य) अस्व ! मा
विलम्बस्व ।

नेपथ्ये । ताद ! इअं जामि । हला सहीओ ! तुह्मे
चिट्ठध, अहं तादं पेक्खिअ दाणिं ज्जेव आअच्छामि । (ज)

(च) एष खलु विवेको विरागिणो जनस्य, वयन्तु रागसागरमग्नाः ।

(छ) तत् किं बालिका तव प्रमाणम् ?

(ज) तात ! इयं यामि । हला सख्यः ! यूयं तिष्ठत, अहं
तातं प्रेक्ष्य इदानीमेवागच्छामि ।

ततः प्रविशति धूलिधूसराङ्गी वन्यकुसुमभूषणा शायी-
परिधाना चेन्दिरा ।

प्रताप । (सस्नेहम्) एहि अम्ब ! (हस्ती प्रसारयति)
महिषी । (विलोक्य सस्नेहहासकौतुकम्) चिट्ठ
दुर्विणोदे ! एरिसगात्तलं जोएण महाराजगात्तं वि कलुसो-
करिस्ससि । (भक्तं) (धत्तं गच्छति ।)

इन्दिरा । (किञ्चिदपस्तृत्य सभयम्) ताद ! अम्बा
मारदि । [ज]

प्रताप । मा भैषीः । [इन्दिरासुपसर्पन्] देवि ! ईदृक्
कलुषीकरणं महाभागधेयफलं जीवानाम् । येन हि—

दृष्टेः सुधा दूरत एव दृष्टा
स्नेहेन चित्तं स्तिमितो करोति ।

दूरे हि चित्ता परहस्तपिष्टा
परस्य वक्त्रं कुरुते जलाद्र्म ॥६॥

[इत्युपसरन्निन्दिरामेङ्गे निधाय] अहो स्पर्शः !

अतसि कुसुमवर्णा धूलिकीर्णा समन्तात्
अयस इव लवाप्ता हैमनो पुत्तलोयम् ।
मृदुलललितगात्री बालपुत्री हृदग्नेः
शमयति परितापं शीतलस्पर्शतो मे ॥७॥

(भक्तं) तिष्ठ दुर्विनीत ! ईदृशगतसंयोगेन महाराजगात्रमपि
कलुषीकरिष्यसि ।

(ज) तात ! अम्बा मारयति ।

[इन्दिरायाश्चिवुकं धृत्वा] इयन्तं समयं क्व खल्वासीः ?

इन्दिरा । खेलाट्ठाणे । [ठ]

प्रताप । कैः सह खेलसि ?

इन्दिरा । भिन्नवालिआहिं । [ठ]

प्रताप । तन्नामपि खेलायां गृहाण ।

इन्दिरा । [सहासम्] तुमं पुरिसो । (ड)

प्रताप । (सहासकौतुकं सहिषीं दर्शयन्) तर्हिमां गृहाण ।

इन्दिरा । (विहस्य) इअं वि वुड्ढा । (ट)

दम्पती । (सकौतुकं हसतः)

इन्दिरा ! अहं जामि । (ण) (उत्थातुमिच्छति)

प्रताप । (इन्दिरां गाढमाश्लिष्य चिवुकं धृत्वा) दुर्विनीते !

ब्रूहि—अस्मिन् गिरिवने त्वमारमसि ? कमलसौरभवने वा ?

इन्दिरा । इमस्मिं गिरिवणे । (त)

प्रताप । (सकौतुकहासम्) कुतः ?

इन्दिरा । एत्थ धूली पावीअदि, पुष्पं लम्भीअदि,

णिज्झरजलं पेक्खीअदि, पक्खिरवोअ सुणीअदि । (थ)

प्रताप । (सहासगर्वम्) महिषि ! जितं मया ।

(ट) खेलास्थाने । (ठ) भिन्नवालिकाभिः । (ड) त्वं पुरुषः ।

(ढ) इयमपि वृद्धा । (ण) अहं यामि ।

(त) अस्मिन् गिरिवने ।

(थ) अत्र धूलिः प्राप्यते, पुष्पं लभ्यते, निर्भरजलं प्रेक्ष्यते,

पक्षिरवश्च श्रूयते ।

महिषी । (सहासम्) एसा वालिआ अत्तणो मणोणु उलं
भणदि । (द)

प्रताप । देवि ! उत्तममधमं वा मनोऽनुकूलप्रतिकूल-
तयैव सर्व्वस्य । पश्य—

तद्धि तस्योत्तमं वस्तु येन यः परिहृष्यति ।

हालिको गृहपर्य्यङ्कं हित्वा शीते तृणेऽङ्गने ॥८॥

महिषी । (महासाटोपम्) ता अहं अमरं आमन्तेसि । (ध)

प्रताप । स तु विलासी विलासविषयं कमलमीरमेव
सर्व्वथा शोभनं समर्थं यिष्यति ।

महिषी । ता किं विलासो दोषपिसुणो ? (न)

प्रताप । न खलु विलासो नवोदितयौवनस्य दोषपिशुनः ।

अपि तु—

पुष्पे विकासस्तरुणे विलासः

शिशौ चलत्वं स्थविरे स्थिरत्वम् ।

नयः प्रवोरे विनयश्च धीरे

सङ्गच्छते श्रीमति शोभते च ॥९॥

किन्तु तत्र सङ्गच्छमानः शोभमानश्चाप्यसौ विलासः पदविरुद्धश्च-
दोषपिशुन एव । पश्य—

प्रसाधनं वृत्तिवयोऽनुवर्त्ति

नेयं विहेयं विपरीतमेव ।

(द) एषा वालिका आत्मनो मनोऽनुकूलं भणति ।

(ध) तदहममरमात्मन्यासि ।

दूनो गृहस्थस्य यथा न चोरं .

तथा सुचेलञ्च मुनेर्न योग्यम् ॥१०॥

भवतु । आह्वयतामायुषान् ।

महिषी । (निपथ्याभिसुखमवलोक्य) वच्छ ! अमर ! इदो दाव । (प)

पुस्तकहस्तो नवयौवनः सुन्दरमूर्त्तिश्चामरसिंहः प्रविश्य ।
किमस्व !

महिषी । (सहासकौतुकम्) कधेहि तस्स कमलमीरस्स इमस्स गिरिवणस्स अ केरिसं अन्तरं ? (फ)

अमर । (सोल्लुगठनहासम्) सूर्यज्योतिरिङ्गणयोः, सुवर्ण-
लौहयोः, सरोजशेवलयोश्च यादृशमन्तरम् ।

महिषी । (सहासकौतुकमेव) ता पट्टं कधेहि । (व)

अमर । (सहासमेव) एतदपि पृच्छनोयम् । सा राजधानो,
इयं पशुपत्तिस्थलो, स विपश्चितां निवासः, अयं तिरश्चा-
मावासः ; स स्वर्गः, अयञ्च निरय इति ।

महिषी । (सहासकौतुकमेव) अज्जउत्त ! दाणिं केण जिदं ? (भ)

(न) तत् किं विलासो दोषपिशुनः ?

(प) वत्स ! अमर ! इतस्मावत् ।

(फ) कथय तस्य कमलमीरस्य अस्य गिरिवनस्य च कौदृशमन्तरम् ।

(व) तत् स्पष्टं कथय ।

(भ) आर्य्यपुत्र ! इदानीं केन जितम् ?

प्रताप । (सहासमेव) इदमहमवादिषं पूर्वमेव । (तच्च
तस्योत्तमं वस्तु... इत्यादिकं पुनः पठति)

अमर । इन्दिरा किं ब्रवीति ?

महिषी । ता पुच्छ । (म)

अमर । (उपेत्य इन्दिरायाश्चिवुकं धृत्वा सहासम्) अये !
त्वमनयोः कतरत् किल शोभनं मन्यसे ?

इन्दिरा । एदं गिरिवणं । (य)

प्रताप । (सहासम्) देवि ! इदानीमावयोः समानः

पक्षः ।

महिषी । वालिआ किं वुज्झदि । (स्वगतम्) हन्त !
सामि-सन्ताणेहिं सद्धं हासकोदुएण खणमेत्तं वि
निव्वुदह्मि । (र)

प्रताप । (स्वगतम्) सिद्धं नः समीहितम्, देव्याः प्रसन्नं
मनः । (प्रकाशममरं प्रति) किमिदं पुस्तकं ते हस्ते ?

अमर । महाकविकालिदासप्रणीतं रघुवंशम् ।

प्रताप । इदानीमिदमेवाधोषे ?

अमर । पाणिनीयं शब्दशास्त्रमधोत्याधुना खल्विदमभ्येतुं

प्रवृत्तः ।

प्रताप । आयुष्मन् ! इदं तावत् स्मर्त्तव्यम् । यत्—

(म) तत् पृच्छ । (य) एतत् गिरिवनम् ।

(र) बालिका किं बुध्यते । हन्त ! स्वामिसन्तानेः साद्धं हास-

कौतुकेन चणमात्रमपि निर्वृतास्मि ।

सूर्यवंशप्रसूतस्य शौर्यं क्षत्रस्य सर्व्वदा ।

शिञ्जणीयं प्रयत्नेन विप्रस्येवादिमं तपः ॥११॥

अमर । (सविनयम्) सर्व्वथा स्मरिष्यामि ।

ततः प्रविशतः प्रत्येकं शिरसि काष्ठभारं हस्ते च

करण्डीमादाय साधुकमधुकौ ।

साधुकः । (काष्ठभारं करण्डीञ्च भूमाववतार्य्य) एसो
कट्ठभालो इअञ्च फलकलण्डी । (ल)

मधुकः । (तथैव कृत्वा) अअं दालुभालो, एसा अ पुष्प-
कलण्डी । (व)

प्रताप । (प्रत्येकं पारितोषिकं ददाति)

साधुकमधुकौ । (ससन्तोषं गृहीत्वा प्रणम्य च निष्क्रान्ती)

नेपथ्ये वंशीध्वनिः ।

प्रताप । (श्रुतिमभिनोय) देवि ! इतः सूरौ दूरमधिरूढो,
गगनस्य, ततश्च सेनापतिर्मर्द्दणमिच्छन् वंशीरवेण
निजमागमनं सूचयति । तत्त्वं भवनं प्रविश्य क्रियतां
पूजनायोजनमाहार्य्यनिर्भाणञ्च ।

महिषो । दुवे वि पढमं ज्जेव करिअ इदो आअदा । (ग)

प्रताप । तर्हि गत्वा प्रागिमावभ्यवहारय, अहमपि सेना-
पतिना कृतसंलापो यास्यामि मध्यन्दिनक्रियासम्पादनाय ।

(ल) एष काष्ठभारः, इयञ्च फलकरण्डी ।

(व) अयं दालुभारः, एषा च पुष्पकरण्डी ।

(ग) हे अपि प्रथममेव कृत्वा इत आगता ।

महिषी । एवं भोदु । (प)

अमर । (सहासं पुष्पकरण्डीमिन्दिराशिरसि निधाय
स्वयञ्च हस्तयोः काष्ठभारद्वयं गृहीत्वा निष्क्रान्तः)

महिषी । (फलकरण्डीं गृहीत्वा निष्क्रान्ता)

प्रताप । (प्रतिवंशोरवेण सेनापतिमासन्ध्यति)

साटोपं प्रविश्य सेनापतिः । जयति जयति देवः ।

(प्रणमति)

प्रताप । (सोत्कण्ठं प्रतिप्रणम्य) अभिधीयतामद्यतनो
वार्त्ता ।

सेना । अद्य खलु प्रभातायामेव विभावर्यां भगवता
विवस्वता सार्द्धमेव प्राच्यामभ्युदितं यवनवलम् ।

प्रताप । (सोत्साहम्) ततः ?

सेना । ततः प्रथममेवास्माकं भिक्षुसेनिकैस्तुङ्गशैलाङ्गा-
न्निरन्तरमार्गणगणैर्गंगनमार्गमावृत्य प्रहर्तुमुपक्रान्तम् ।

प्रताप । (सहर्षम्) साधूपक्रान्तम् । अनन्तरम् ।

सेना । यवनैरपि शैलसुषिरेषु प्रच्छन्नान् प्रति मोघमेव
नालीकगुलिकावर्षणमारब्धम् । तेषु चानेके निद्रात्यागकाल
एव महानिद्रां भेजिरे । परे च—

चर्मावृताङ्गा यवनास्तदानीं

तान् भिक्षुसेनाविशिखाननेके ।

(प) एवं भवतु ।

वृषा इवादाय घनाब्दवृष्टिं

सिवारशैलान्तिकसंगता द्राक् ॥१२॥

प्रताप । (साशङ्कम्) ततः ?

सेना । ततश्च भिक्षुः पाषाणपातेन क्षत्रियैश्चाविर्भूय
शूल-भल्ल-करवाल-करालाघातेन क्षिन्नभिन्नाः क्रमेणापक्रान्ताः ।

प्रताप । (सानन्दोल्लासम्) साधु साधु । दिगन्तराणि के
रक्षन्ति ।

सेना । अवाचीं शक्तसिंहः, प्रतीचीं शम्भुसिंहः,
उदोचीञ्च भीमसिंहः ।

प्रताप । (सानन्दम्) साधु, यथास्थानं वीराणामिदमवस्थानं
महदेवाश्वासस्थानम् ।

सेना । देव ! विलम्बे विपत्पातः सम्भाव्यते ।

प्रताप । तत्त्वरस्त्रस्त्रपदमेव सनाथीकर्तुम् ।

सेना । (प्रणम्य द्रुतं निष्क्रान्तः)

प्रताप । (त्रिचिन्त्य सखेदम्) गरीयानर्थाभावः । तत्
कथमोशो भवेयं नालीकं वृहन्नालीकञ्च निर्मातुं क्रेतुं वा ।

नेपथ्ये इन्दिराया आकुलक्रन्दनध्वनिः, तरुगात्रे
दण्डताडनशब्दः, हद्दी हद्दी (स) इति महिष्या आक्षेपरवञ्च ।

प्रताप । (आकर्ण्य सोद्वेगम्) किं नाम संवृत्त-
मन्तर्भवने ? (द्रुतं निष्क्रान्तः)

(स) हाधिक हाधिक !

ततः प्रविशति भोजनासने दण्डायमाना सोच्छासं रुदतां
चेन्दिरा, दण्डेन तरुं ताडयन्नमरसिंहः, दर्वीहस्ता
महिषो, सष्कुलीमुखः पादपस्कन्धारूढो
वनविडालश्च ।

उन्मुखाः सर्वे वनविडालं पश्यन्ति ।

ससम्भ्रमं प्रविश्य प्रताप । किं नाम सवृत्तम् ?

अमर । आयुष्मती भोक्तुमासोना, अहञ्च तत्रोदयुञ्जानः,
ततो यावदस्मा श्रीमत्याः सष्कुलीं प्रदाय परावर्त्तते, तावदेवायं
दुष्टो वनमार्जारः कुतोऽप्युपेत्य तामस्या हस्तादाच्छिन्दन्नुत्-
प्लुत्यासौ पादपस्कन्धमारूढः । (इति दण्डं विहाय वनविडालं
प्रति लोष्ट्रं क्षिपति)

प्रताप । (वनविडालं विलोक्य) अये ! विरमास्याः
पुनराहरणात् । पशूच्छिष्टं खल्वनाहार्यं मातुषाणाम् । (महिषीं
प्रति) तत् किमेकैवेयं निरमायि भवत्या ?

महिषो । अधइ । (ह)

प्रताप । तदपरा अपि भ्रूटिति निर्मर्यन्ताम् ।

महिषी । घासलेसो विण्णत्थि । (क्ष)

प्रताप । फलानि दीयन्ताम् ।

इन्दिरा । फलाइं अच्चन्तं ज्जेव कड़ कसाआइं । (क)

अमर । ललिते ! नन्वद्यतनान्यतोवस्वादुफलानि । तद्वय-
मश्रीमस्त्वमप्यशान । (इतोन्दिराया हस्ते फलं ददाति)

(ह) अयकिम् । (क्ष) घासलेशोऽपि नास्ति ।

(क) फलानि अत्यन्तमेव कटुकप्रायाणि ।

प्रताप । (सविस्मयखेदमात्मगतम्) हन्त ! कः खल्वयं
मे ग्रहः, युद्धं तावद्भागधेयेनापि सार्द्धम् ? नन्वियमलौकिकी
सूदृता । (किञ्चिद्विभाव्य)

प्राज्यं राज्यं विभवि नगरञ्चाध्यकारि द्विषद्भिः

७ प्राया हृद्या लयमुपगताः सर्व्वथैवास्मि निस्त्रिः ।

जायापत्यान्यपि सुरपुरं यातुमुदयुञ्जतेऽस्मिन् समये ?

सामद्यापि त्यजसि नहि किं दुर्हमाशापिशचि ! ॥१३॥

अहोवत, क्व ननु कमलमोरं सर्व्वसम्पन्नमोज्ञं

क्व नु शिखरिवनं वा भीममापन्निदानम् ।

नरपतिपरिवारा वासयोग्याः किमस्मिन् ?

मरुभुवि नलिनानि प्राणितुं नेशते हि ॥१४॥

(सहिषीं विलोक्य सखेदम्) अहह ! पूर्व्वमिमां न खलु

नाममात्रेण गौरीम्, अपि तु वर्णतो गौरीम्, वस्तुतोऽपि च

गौरीमेवान्वभवम् ; इदानीन्तु परिधानगाटोमिव वर्णतो

मलिनां वस्तुतोऽपि च मलिनामेवानुभवामि । अपि च

पूर्व्वमिमामसूर्य्यम्पश्यामपश्यम्, अधुना तु प्रायादिमां सूर्य्य-

वश्यामेव पश्यामि । (अमरमालोक्य) हा धिक्, अयमपि

कुमारः खल्वमरो निरन्तरममरकुमार इव तदानीं राजधान्यां

रराज ; साम्प्रतन्तु असुरेणैव दारुणेन दैन्येनावसन्नः सम्पन्नः ।

हा हन्त ! इयमपि कमलकलिकेव कोमलकलेवरा कन्या

तुषारपातेनैव दुःसहल्लेशपातेन दिने दिने परिस्ताना सञ्जाता ।

(इति सविषादं चिन्तां नाटयति ।)

इन्दिरा । (रुदतीं मातरमालोक्य मुक्तकण्ठं रोदिति)
 प्रताप । (विलोक्य सवैक्यम्) देवि ! देवि ! मा
 रोदीः, स्वयमाश्वस्य समाश्वासयैनाम् । (अमरं प्रति)
 आयुष्मन् ! पुमानधि बलवान्, तत् सान्त्वय तावद्वले ।
 (इन्दिरामङ्गे निधाय) स्वर्णप्रतिमे ! समाश्वसिहि । (सोच्छ्वास-
 खेदम्) भवतु । अद्यैव विधास्यामि युष्माकं दुःखावसानम् ।
 इदानीमेव प्रेषयामि सन्धातुकामो यवनपतौ सन्धिपत्रम् ।
 तदागच्छत यूयम्, अन्तर्गृहमेव गच्छामः ।

अमर । (दिगन्तरमवलोक्य स्वगतम्) अद्या खाद्यं
 हरन्नयमाखुभुगस्माकं दुःखभुगेव संवृत्तः । तत् सुष्ठूक्तं
 कालिदासेन—

“.....विषमप्यमृतं क्वचिद्भवेत्
 अमृतं वा विषमीश्वरेच्छया ॥”
 इति निष्क्रान्ताः सर्वे ।

—:०:—

वनवासो नाम पञ्चमोऽङ्कः ॥०॥

—०—

षष्ठोऽङ्कः ।

—००—

अथ प्रविशति कालीशैलसन्निहितमन्दिरालिन्दे
शान्तिशरणमिश्रो जपमालाहस्तो हर्षोत्फुल्लवदनः
सुप्रभदेवश्च ।

शान्ति । (विलोक्य) स्वागतमुपाध्यायस्य ? इदमासन-
मधास्यताम् । (इत्यभिवादयते)

सुप्रभ । (देवतां प्रणम्य प्रत्यभिवाद्य नाट्येनोपविश्य च)
कर्हि भवान् प्रत्यावृत्तः ?

शान्ति । गतेऽङ्गि मध्यन्दिने । अथ भवान् ?

सुप्रभ । सप्ताहं यावत् ।

शान्ति । (सुप्रभस्य मुखमवलोक्य सकौतुकम्) तत्-
कथमत्रभवन्तमानन्दसरस्वन्तं सन्तरन्तमिवावलोकयामि ।

सुप्रभ । तदामूलतः श्रूयताम् ।

शान्ति । (सौत्सुक्यम्) अवहितोऽस्मि ।

सुप्रभ । जानास्येव, यथा तदानीं हरिद्राघट्टसङ्गरे यवनै-
र्विजयवैजयन्तीलाभेन महाराजस्तस्मादपसरवस्मिन्नुदयपुर एव
तावदुदयमुपेत्य स्थितः । दारुणवर्षागमाच्च नानारोगागमेन
देशस्य दुर्गमतया च यवनगणोऽपि प्रस्थितः । वर्षान्तरे च
वर्षागमादतिपूर्वमेव पुनर्यवनैरस्मिन्नप्याक्रान्ते भवान्

वाराणसीम्, अहञ्च प्रयागं प्रस्थितः । सपरिजनो महाराजश्चास्मान्निर्गतः ।

शान्ति । इयन्तमुदन्तमधिगत एवास्मि ।

सुप्रभ । ततश्च सपरिजन एव महाराजो दोषकालं ग्रामतो ग्रामं गिरितो गिरिमटवीतश्चाटवीं पर्यटन् तत्र तत्रैव यवनैरनुसन्ध्यायाक्रम्यमाणो मिवारशैलसानुवने निर्मित-
पर्णकुटीरेषु सुरक्षितो निवसन्नशेषकेशसहिष्णुर्नल-राम-
युधिष्ठिरानपि तदानीमतोयाय ।

शान्ति । (सखेदम्) हन्त ! दुरतिक्रम एव नियति-
नियोगो जीवानाम् ।

चिरचारुतरुस्त्रस्तो व्याकुलो वकुलव्रजः ।

विशीर्णश्च विकीर्णश्च वनगैरनलानिलैः ॥१॥

सुप्रभ । उद्भावितं तावददृश्यमेव सादृश्यं मिश्रेण । भवतु ।
ततः कदाचिन्मध्यन्दिने तादृशदशावशेन महिषीनिर्मितां
घाससञ्कुलीमिन्दिराहस्तादाच्छिन्दन्नुत्प्लुत्य पादपमारूढो
वनविडालः । तदानीञ्चेन्दिरा मुक्तकण्ठमरोदत् । महिषी च
सोच्छासमस्त्रमस्त्रं सरत् । अमरश्च दण्डेन तं तरुमताडयत् ।
ईदृशविप्लवकाले च महाराजस्तत्र सन्निधाय प्रतीकारोपाय-
मपश्यन् परं निर्व्वेदमापन्नस्तदानीमेव हि सन्धातुकामः
प्रेषयामास यवनपतौ पत्रम् ।

शान्ति । (सविस्मयम्) पुरुषमिहेन सन्धित्सुनैव प्रेषितं
पत्रम् !

सुप्रभ । अहो तदानों खल्वरुनुदो निर्व्वेदः पुरुष
सिंहस्य । तथा च—

परिजनस्य समीक्ष्य सुदुर्द्दशां
परमकार्य्यमपि क्रियते सता ।
जलधिमन्यिसुरासुरसङ्कटे
पशुपतिर्हि पपौ विषमं विषम् ॥२॥

शान्ति । भवतु तावत् । पगाचीनः को वृत्तान्तः ?

सुप्रभ । वादसाहस्यु प्राप्तपत्रः प्रथमं प्रतापप्रार्थनां
प्रत्येतुमेव नार्हति स्म ; परञ्चात्मनैवाक्षरपरिचयात् विस्मयानन्द-
कुतूहल-कोलाहलि-बहुजन-प्रत्यायनाच्च प्रत्ययमुपेतो निर्दिदेश
राजधान्यां महोत्सवमनुष्ठातुम् ।

शान्ति । (सविषादमेव) प्राप्तकालमेवानुष्ठानं वादसाहस्य ।

सुप्रभ । परञ्च परिषत्कविं पृथ्वीराजमाह्वय देवप्रतिमे
देवभाषयैवानुरोधः समीचीन इति तदभाषयैव पत्रं रचयितुं
रोचयामास । पृथ्वीराजश्चान्तर्दहन् महाविषादं वहिश्च
प्रकाशयन् परमं प्रसादं श्लेषेण पत्रं विरचय्य प्रादर्शयत्,
वादसाहेन च दृष्टमुररीक्षतञ्च ।

शान्ति । (सकौतुकम्) स्मरति चेदुपाध्यायः आवयतु
माम् ।

सुप्रभ । श्रूयताम्—

“श्रीमन्महाराजप्रतापसिंह ! स्वस्ति ते सर्व्वज्ञेनमेवास्ताम् ।

दिल्लीनगरादिदं जातिवर्णबन्धुः सनिर्वन्धमेवानुरुन्धे भवन्तम् ।

कृत्यस्ते प्रस्तुतः सन्धिर्दिल्लीशेन च सम्मतः ।

सम्भाव्यमानः सहसा सर्वेषाञ्चात्र नो मतम् ॥३॥

अपि च,

एको हि दीपो ज्वलसीह नख्वं
तेजस्वितां तत् परिहाय पूर्व्वम् ।
सन्धेहि मानस्थितिमान् भवाशु
संग्रामचेष्टाविरतश्च भूयः ॥४॥

भवदीयः श्रीपृथ्वीराजवर्मा ।”

शान्ति । (सहर्षोल्लासम्) साधु साधु, चमत्कारिणी रचना-
चातुरी । सुगमसुन्दरी भाषा, अथ च विपरोतार्थयोरभङ्गः
सभङ्गश्च श्लेषः सर्व्वथैव हृदयाश्लेषौ । महाकवेर्माधस्य
शिष्टपालवधकाव्ये एव षोडशसर्गे खल्वीदृशः श्लेषो दृश्यते ।

सुप्रभ । अत एव हि भारतेश्वरस्य महासभायां काव्यपद-
मध्यासीनः पृथ्वीराजः ।

शान्ति । आस्तां तावत् । अनन्तरः को वृत्तान्तः ?

सुप्रभ । अनन्तरञ्च वादसाहेन स्वभाषया लिखितं
स्वाक्षरप्रमितञ्च मूलं सम्पातपत्रम् इदं पृथ्वीराजपत्रञ्च दूतेन
प्रेषितं प्रतापसिंहाय । स चोभयं प्राप्य वादसाहपत्रे
दृष्टिमात्रमामर्शयन् नातिप्रसन्नमनाः स्वजातिवर्णप्रेम्णा
प्रणिधानेन पृथ्वीराजपत्रं वाचयन् हंसो नीरात् क्षीरमिव तस्य
पृथ्वीराजपत्रस्य द्वितीयमर्थमादाय विस्फोरकलग्नः स्फुलिङ्ग इव
स्फुरितस्तत्क्षणादेव तेजसा ।

शान्ति । (सहर्षम्) सर्व्वथा सम्भवत्येव । तथा च--

चित्तस्य वृत्तिः सुचिरान्महस्विनी

सन्मुक्षिता सा कविनाञ्चलत् क्षणात् ।

जलेऽनुकूले चलितानिले पुनः

पृष्ठागते याति तरिस्तडिज्जवात् ॥५॥

सुप्रभ । अस्मिन्नेवान्तरे महामन्त्री भोमसिंहः स्वाज्जितं सञ्चितं पेटकञ्च महान्तमर्थरागिसुपादाय तत्रोपस्थाय समर-साहाय्याय महाराजाय सविनयमुपजहार ।

शान्ति । (सानन्दोच्छ्वासम्) ततः ?

सुप्रभ । ततस्तदानीं निस्त्रोऽपि भिवारेश्वरो विस्मया-नन्दसन्दोहेनान्दोलितहृदयो मन्त्रिणोऽप्यनुग्रहं निग्रहमिव मन्वानः प्रथमं ग्रहीतुमस्त्रीकुर्व्वन् परञ्च तस्याग्रहातिरेकात् प्रयोजनातिशयात् समयोपयोगाच्च सञ्चितं खोचकार कृतकत्य-ञ्चात्मानं मेने ।

शान्ति । नन्वधिगन्तुमिच्छामि कियानसावर्थरागिरिति ।

सुप्रभ । संख्यां नाधिगच्छामि, किन्तु तत्सचिववचने-नाध्यगच्छम्, द्वाविंशतिसहस्रयोधानां चतुर्दशब्दान् यावत् तेनार्थराशिना सुखेनैव पोषणं स्यादिति ।

शान्ति । (सानन्दोन्मादम्) अहो भाग्यं राज्ञः, अहो औदार्य्यमार्य्यसचिवस्य । ततः ?

सुप्रभ । ततश्च भटित्येव युगपदेव तत्सानुवनस्य एव महाराजो निर्मापयामास पूर्व्वाभोष्टं यथेष्टमेव नालीकं

वृहन्नालीकं तदुभिन्नञ्च नानाविधमायुधम्; सञ्जग्राह च
स्वदेशाद्विदेशाच्च समरविशारदानां योधानां पञ्चाशत् सहस्राणि ।

शान्ति । (सौत्सुक्यम्) अभिधीयतामनन्तरक्रिया ।

सुप्रभ । अनन्तरञ्च प्रथमं कमलमीरं परञ्चोदय-
पुरमधिकृत्य शोभने सरसि कमलानीव कमलमीरे पूर्ववदेव
योग्यभोग्येन परिजनान् प्रतिष्ठाप्य महाविक्रमेणैकैकक्रमेण
जनत्रिंशद्दुर्गाख्यधकार्षीत्; इदानीञ्च देवीदुर्गमधिकर्तु-
मुद्युक्ते । तथा च—

एकतो ज्वलनो भावात् समीरश्च द्वितीयतः ।

तृतीयतो हविःक्षेपो दग्धन्ते नाञ्जसेन्धनम् ॥६॥

शान्ति । (सानन्दोन्मादम्) उपाध्याय ! ईदृशशुभसंवाद-
वादिने किं नाम पारितोषिकं ददामीत्यन्विष्यन्नपि न
निश्चिनोमि ।

सुप्रभ । इदमेव महापारितोषिकम्, यत्, तत्स्वस्थयनस्य
विफलतामाशङ्क्य तदानीं स्वविषादप्रसवमस्मदन्तरे सञ्चारितवान्;
इदानीञ्च तस्य सव्वथा सफलतामाकर्ण्य निजानन्दसन्तान-
मस्मदन्तरे प्रेषयसीति ।

शान्ति । एष मे द्रढीयान् विश्वासो यत्, साङ्गं खलु
देवार्चनमलमेव फलं जनयति ।

सुप्रभ । अत्र कः सन्देहः । अभिहितञ्चाप्तैः—“स्वाङ्गादि
वैदिककर्मणः फलावश्यभावनियमः” इति ।

शान्ति । एष च तस्मात्तृतीयः संवत्सरः । तेन चेदमपि
प्रमाणोक्तम्—

“त्रिभिर्वर्षैस्त्रिभिर्मासैस्त्रिभिः पक्षैस्त्रिभिर्दिनैः ।
अत्युत्कटैः पापपुण्यैरिहैव फलमश्नुते ॥”

उभौ । (जानुयुगलं भूमौ विन्यस्य साञ्जलिवन्धम्)
मातर्दानवमर्द्दिनि ! मर्द्दय तावत् पुनर्दानवान् द्रुतमपसारय
च हिन्दुस्थानात् ।

इति निष्क्रान्तौ ।

—०—

अङ्गावतारः ॥०॥

—०—

अथ प्रविशति देवीदुर्गे विलासभवने दुर्गाध्यक्षः

साहवाज खास्तद्वयस्यो मवारकश्च ।

साह । वयस्य ! त्वं खलु नितरामेव लोकतत्त्वनिष्णातः ।

तदब्रूहि कतमस्मिन् वयसि कतमहस्तु लोभनीयं मनुष्यस्य ?

मवा । कोमारि मादुणो सिणेहो मधुरो रसो अ, जोवणे जुवदो विलाससामगो अ, वठ्ठए अ धम्मो विस्सामो अ । (क)

साह । तर्हि तावदिदानीमस्माकं यथा युवतयो लोभनीयास्तथा तासामपि वयम् ?

मवा । एत्थ को संसओ । ताणं हि अट्टगुणो कामो त्ति सुहिओ कधेन्ति । (ख)

साह । अये ! सुधियः खलु धीशून्या एव ।

मवा । (सहासम्) सुहिओ धीसुखाओ, जलणिहओ जलसुखाओ, धणिणो धणसुखाओ, दस्सतमिस्साओ अ तमिस्स-सुखाओ । तुह्मे दुग्गज्झक्खाओ जं कधेध, तं ज्जेव सच्चं होदु । (ग)

(क) कौमारि मातुः स्नेहो मधुरो रसश्च ; यौवने युवतिर्विलास-सामग्री च, वार्द्धके च धर्मो विश्रामश्च ।

(ख) अत्र कः संशयः । तासां हि अष्टगुणः काम इति सुधियः कथयन्ति ।

(ग) सुधियो धीशून्याः, जलनिधयो जलशून्याः, धनिनो धनशून्याः, दर्श-तमिस्साश्च तमिस्सशून्याः । यूयं दुर्गाध्यक्षा यत् कथयथ, तदेव सत्यं भवतु ।

साह । यदि नाम कामो योषाया एवाष्टगुणोऽभविष्यत्,
तर्हि तु पुरुष एव वेश्यावृत्तिमकरिष्यत्, प्रसभप्रवृत्तिश्च तस्या
एव बहुलं प्राचलिष्यत् । प्रत्युत—

उररीकुरुते न पूरुषं
प्रणयेनाप्यलमर्थिताङ्गना ।
चलनेन तु तं निरस्यति
व्रततिर्वातधुतेव षट्पदम् ॥६॥

परञ्चेयं विश्वविलक्षणा जातिः । तथा च—

सम्भते याति वैमत्यं सरसे विरसायते ।

दक्षिणे च भवेदामा रामा चित्रचरित्रिका ॥७॥

मवा । अणत्यं उवाचहसि । एसा हि पुरिसत्यं ज्जेव
घरदुआरे चिट्ठदि, पुरिसं पेक्खिअ ज्जेव कडक्खेण आमन्तेदि,
सादरं पुरिसं गेण्हदि, सअलां ज्जेव रअणीं सन्तोसिअ अ
विवज्जदि । (घ)

साह । सखे ! त्वन्तु पण्डाङ्गनाविषयं ब्रवीषि । तादृशी
तरुणी तु पारतरणिरेव मन्तव्या । तथा च—

अर्थं समादाय दधाति वक्षसि
स्वयं जनान् स्वीकुरुते बह्वनपि ।

(घ) अनर्थमुपालभसे । एषा हि पुरुषार्थमेव गृहद्वारे तिष्ठति,
पुरुषं प्रेक्ष्यैव कटाक्षेणामन्त्रयति, सादरं पुरुषं गृह्णाति, सकलामेव
रजनो सन्तोष्य च विवर्जयति ।

परञ्च निष्काशयते परागमात्
साधारणी स्त्री तरणी च पारिणी ॥८॥

मवा । किं कथयसि । घरतरणी पुरिसं ण आवज्जेदि । (ङ)

साह । विरलम् अतिविरलमेव निदर्शनम् ।

मवा । ता कदरा दे रोअदि ? (च)

साह । सखे ! पण्णाङ्गना मूल्यालभ्या निस्नेहा, कुलाङ्गना
त्वमूल्या सस्नेहा । तेन च—

स्निग्धा मृदुस्पर्शसुखा मनोरमा

निस्नेहरुद्धा तु मनोरमैव न ।

मनः समाकर्षति वल्लिवल्लरो

शाखा नवीनापि तु नो विजानतः ॥१०॥

मवा । (सकौतुकम्) वअस्स ! जाणासि किं जं
कुलाङ्गणा कट्टसाञ्जा । (छ)

साह । भवतु ।

प्रसाध्यमाना सुखदा यथा स्यात्

स्वयन्तु सिद्धा न तथा कदापि ।

सच्चर्यमाणा मधुरेक्षुयष्टि-

र्यथा रसाली गलिता तथा न ॥११॥

(ङ) किं कथयसि, गृहतरणी पुरुषं नावर्जयति ?

(च) तत् कतरा ते रोचते ?

(छ) वयस्य ! जानासि किं, यत्, कुलाङ्गना कट्टसाञ्जा ।

मवा । (सहासकौतुकम्) ता तुह वल्लहा कुलवहु वि ण दुल्लहा भविस्सदि, किन्तु अत्यप्पओअणं । (ज)

साह । (सौत्सुक्यम्) यावदर्थप्रयोजनम्, तावन्तमेवार्थ-
मासादयिष्यति प्रियवयस्यः ।

मवा । (स्वगतम्) एसा खु वाहुल्लेण ज्जेव णिव्वोहा धणिस्सेणी । ता पस्सवहु ज्जेव कुलवहु करिअ आणइस्सं ।
(प्रकाशम्) ता कदा पत्येसि ? (झ)

साह । सखे ! मनःप्रियं खलु विलम्बं न सहते ।

मवा । मए खु तिसि तरुणीओ आणाइअ रक्खिदाओ ।
ता दाणिं ज्जेव आअदुअ णिच्चं सङ्गीदं अ करन्तीओ तुमं
वसीकरिस्सन्ति । (ज)

साह । ता यदि कुलाङ्गनाः..... ।

मवा । बुद्धं । अत्यपत्यणाए धिटाओ जादाओ । (ट)

साह । (सौत्कण्ठम्) तदानय ।

मवारको निष्क्रम्य तरुणीत्रयेण सह पुनः प्रविशति ।

(ज) तत्तव वल्लभा कुलवधूरपि न दुर्लभा भविष्यति ; किन्तु अर्थ-
प्रयोजनम् ।

(झ) एषा खलु बाहुल्येनैव निर्व्वोधा धनिश्रेणी । तत् पण्य-
वधूरेव कुलवधूः कृत्वा आनिष्यामि । तत् कदा प्रार्थयसे ?

(ज) मया खलु तिस्रस्तरुण्य आनीय रक्षिताः । तदिदानीमेव
आगत्य नृत्यं सङ्गीतञ्च कुर्व्वत्यः त्वां वशीकरिष्यति ।

(ट) बुद्धम् । अर्थप्रार्थनया दृष्टा जाताः ।

तरुण्यो नृत्यन्त्यो गायन्ति ।

कुञ्जे कुञ्जे मञ्जु मञ्जु रटति मधुपः सुमनोरसः,
सातिशयगुणवान् गुणगुणरक्वान् मोहितपादपः खिवितविटपः,

मृदुलपवने वन उपवने

चरति शोभने तुलितभूमिपः

प्रमदलोलुपः,

विकासिनलिनो स्फुटकुसुदिनी

विकचकामिनी गृहोत्समीपः

परिगतनोपः ॥

साह । (सानन्दोल्लासम्) साधु साधु । वयस्य !

सुरुचिरा रसिका च नवाङ्गना

नटति गायति भङ्गिमती यदा ।

युवमनोऽपि तदा विवशीभवत्

(सपदि हृष्यति नृत्यति माद्यति ॥१२॥

मवा । वयस्य ! ता एदाणं पारितोसिअं ? (ठ)

साह । अवश्यमवश्यं प्रविश्येव देयम् ।

मवा । (निष्क्रमणाय तरुणीषु नयनेङ्कितं करोति)

तरुण्यः । (निष्क्रामन्ति)

प्रविश्य प्रतिहारिणी । (भूमौ जानुयुगलं विन्यस्य साञ्जलि-

बन्धम्) देव ! मिवारराअप्पहिदो को वि सन्देसहरो उवत्थाअ

(ठ) वयस्य ! तदेतासां पारितोषिकम् ?

(ड) देव ! मिवारराजप्रदितः कोऽपि सन्देशहर उपस्थाय

विस्मवेदि—अस्थि गुरुओ संवादो । ता भक्ति दुग्गणाधो सअं
ज्जेव आअदुअ सुणादु त्ति । (ड)

साह । (सविरक्तोभम्) आः ! कोऽयमन्तरायः
प्रमोदान्तरे ।

भवा । (साशङ्कम्) वअस्स ! मिवारराअप्पहिद त्ति केण
वि गुरुएण हेदुणा होदव्वं । (ढ)

साह । श्रुतं किल पाषाणमूषिकः खल्वसौ विलास-
विकलानलसांश्चाध्यक्षान् विजित्य कियन्ति दुर्गाण्यध्यकार्षीदिति ।
तदिदमस्माभिः सुरक्षितोक्तम्, सन्ति च युद्धसन्नद्धा एव
सपरिकरा योद्धारः । (किञ्चिद्विभाव्य) अथवा सन्धित्सयापि
सन्दे शहरः प्रेषितो भवेत् । (प्रतिहारिणीं प्रति) अये ! क्वासौ
सन्दे शहरः ?

प्रति । मन्तणाघरे । (ण)

साह । (उत्थाय) प्रदर्शय तस्य पन्थानम् ।

प्रति । इदो इदो देवो । (त)

इति निष्क्रान्तौ साहवाज-मवारकौ प्रतिहारिणी च ।

विज्ञापयति—अस्ति गुरुकः संवादः । तद्भक्तिरिति दुर्गनाथः स्वयमेवागत्य
शृणोतु इति ।

(ढ) वयस्य ! मिवारराजप्रहित इति केनापि गुरुकेण हेतुना
भवितव्यम् ।

(ण) मन्त्रणागृहे ।

(त) इत इतो देवः ।

अथ प्रविशति मन्त्रणाभवने साहवाजस्य मन्त्री

नुरमहम्मदः, सेनापतिः सोलेमानः, मिवारदूतश्च ।

नुर । (दूतं प्रति) क्रियतामासनग्रहणम् ।

दूतः । (उपविशति)

मन्त्री सेनापतिश्च । (उपविशतः)

नुर । अयि ! मयि वक्तुमर्हसि मन्देशम् ।

दूतः । राज्ञः खल्वाज्ञामवज्ञाय भवति विज्ञापन-
मन्यायमेव भवति ।

अथ प्रविशति साहवाजः ।

सर्वे । (आसनानि परिहायोत्तिष्ठन्ति)

साह । नन्वध्यासतामासनानि भवन्तः । (उपविशति)

सर्वे । (उपविशन्ति)

साह । (दूतं प्रति) कस्य भवन्तमवगच्छामि ?

दूतः । अवगच्छतु तावत् समरसिंहं नाम मिवारेश्वरस्य
सन्देशहरम् ।

साह । कः खलु सन्देशः ?

दूत । (एकां कशाम्, एकां शृङ्खलाम्, एकं तरवारिञ्च
पुरस्तान्निधाय) विजिगीषुस्तत्रभवान् मिवारेश्वरस्तत्र तत्र
प्रयोज्यमिदं वस्तुत्रितयं सम्प्रेष्य यथाक्रमं प्रणयेन
जयनिर्णयेन वीरनयेन च भवन्तं विज्ञापयति । (कशां
प्रदर्शयन्) एषा कशा, इमासुपादाय तुरङ्गमारूढः सखजन एव
एतदहोरात्रान्तर एव चान्तरायमन्तरेण निरन्तरं प्रतिष्ठस्व
प्रथमं दुर्गात्, परञ्च भारतवर्षात् ।

नुर । (तौब्रामुत्तेजनां प्रद्योतयति)

सोलेमानः । (कोषादसिं निष्काशयति)

साह । (सोल्लु गठनहासम्) सन्दे शहरः खल्वयम् ।
(हस्तसङ्केतेनोभावेव वारयति)

तावुभौ । (तदुभावाद्विरमतः)

साह । ब्रूहि निर्भयमनन्तरां वार्ताम् ।

दूतः । अस्मिन् कल्पे विकल्पयेत्, (शृङ्खलां प्रदर्श्य)
एषा शृङ्खला, इमां परिगृह्णन् अज्ञायैवोपसर्पन् विधेहि
तावदात्मसमर्पणं परिधेहि चेनाम् ।

सर्व्वे । (उल्लु गठनं सूचयन्तो हसन्ति)

साह । अयै तावती वार्ता ?

दूतः । अस्याः शेषांशभूता वर्त्तते वार्ता ।

साह । विधेयवदेवाभिधीयतामभिधेयम् ।

दूतः । अत्रापि तावदपत्रपसे चेत्, (तरवारिं निर्दिश्य)
एष तरवारिः, एनमासाद्य खल्वद्यैव युद्धसन्नद्धः सत्वरमवतर
समरचत्वरम् ; वयमपि प्रायेण प्रत्यासन्नाः ।

साह । अस्ति ते सावशेषं वचः ?

दूतः । कियन्मात्रमाकर्ण्यताम् ।

हिन्दुस्थाने यवनवसतिर्नीचिता भारतेऽस्मिन्
नीहारौघस्थितिरिव शरद्वोम्नि नक्षत्रदीप्ते ।

तस्मादस्मान्निजनिजधिया यात यूयं स्वदेशान्

अस्त्रस्रोतः स्रवतु न खलु च्छिन्नभिन्नाच्छरोरात् ॥१३॥

साह । (सगर्वं तरवारिं परिगृह्य) सत्वरमुपेत्य ब्रूहि तं
पाषाणमूषिकम्—

सुप्ते जने निभृतमेत्य चरन् गृहान्तः

शस्यादनं वसनकर्त्तनमत्यकाशीः ।

जाग्रज्जनेऽत्र भवने त्वसि चेद्विविधुः

स्वं जीवनं सहजनं ननु हारयेथाः ॥१४॥

दूतः । बाढं ब्रवीमि । (साटोपं निष्क्रान्तः)

साह । श्रुता तावद्गर्वोक्तिर्दरस्य । प्रायेण प्रत्यासन्ना
वैरिण इत्यभिहितञ्च वार्त्तावाहिना । तेन च श्रोतुमिच्छामि
संचेपेण विपक्षवृत्तान्तम् ।

सोलेमानः । क्रोशान्तरे सन्निवेशिता शिविरावली,
चतुरङ्गिनी सेना, संख्याश्च द्वाविंशतिसहस्राणि, प्रत्यासीदति च
साटोपम्, संगृहीतञ्च विविधमाग्नेयमायुधम् ।

साह । अस्माकं कोट्टशमायोजनमायोधनस्य ?

सोलेमानः । सर्वेष्वेव सेनाङ्गेष्वधिक्यमस्माकम् ।
विहिताश्च दुर्गं परित एव परिखापारभूमयः पिहितविकीर्ण-
विस्फोरकपूर्णाः, सम्मुखसेतुमुखे च वह्निमुखानि स्थापितानि
चत्वारि बृहन्नालोकानि, सर्वदा सज्जिता चास्मत्सेना ।

साह । (सोत्साहम्) साधु । प्रथममस्माभिरैवा-
क्रमणीयम्, ईदृशञ्चायोधनं विधेयम्, यथा तच्चिरस्मरणीयं
स्यात् । तत्त्वं त्वरस्व आरभस्व च संग्रामम् ।

स्वशक्तिमभिदर्शयन् यवनगौरवं वर्द्धयन्

जयन् परवरूथिनीमखिलशात्रवान् संहरन् ।

गृहाण च पुरस्कृतिं कुरु च कीर्त्तिमत्युत्तमां

स मान इव माननां ब्रज च वादसाहादपि ॥१५॥

सोलेमानः । (सगर्वम्) वाढमेव वर्द्धयिष्ये देवगौरवम् ।
(साटोपं निष्क्रान्तः)

साह । अमात्य ! भवानपि जविनमेव वाजिनमारूढः
समन्तादेव सेनामुत्साहयन् आ विजयादिचर ; अहमपि युद्ध-
सन्नद्धः सशस्त्रश्च भवामि ।

नुर । सर्व्वथा प्राप्तकालोऽयमादेशो दुर्गाध्यक्षस्य । (इति
निष्क्रान्तौ)

दुर्गद्वारे आल्ला आल्ला ल्ला हो ! गुडम् गुडम् दुम् ।

सम्मुखे कियदूरे कालि ! कालि ! कालि ! दानव-
द्राविणि ! गुडम् गुडम् दुम् ।

ससम्भ्रमं प्रविश्य नुरमहम्मदः । आरब्धमायोधनम् ।
तत्र चादिष्टोऽस्मि दुर्गाध्यक्षेण योधानां समुत्साहनायाम् । तत्
समीक्ष्य सम्प्रहारावस्थां यथास्थानं विचरिष्यामि । (इति
दुर्गद्वारस्थमुच्चस्तम्भमारुह्य विलोक्य च) साधु, उपक्रम एव
महाविक्रमप्रकाशो यवनयोधानाम् । तथाहि—

वृहन्नालोकनिक्षिप्ता प्रयाति गुलिकावली ।

वज्रिना निष्मिता मृत्योः पदवीव पुरोमुखी ॥१६॥

अहो ! वैचक्षण्यं विपक्षयोधानामपि । अमो हि
गुलिकानां सम्मुखायनमपहाय पार्श्वयोरपसरन्तः सरल-
मभिधावन्ति ।

नालीकगुलिका चयं वृणि^१वात्या च सा समे ।

सन्मुखस्था विनश्यन्ति मुच्यन्ते पार्श्वगाः सुखम् ॥१७॥

(समन्तादवलोक्य साशङ्कम्) इमे च भिन्ना भटाः परिखायाः परपारमुपेत्य बद्धश्रेणयः खल्वश्रान्तशरक्षेपेण प्रतिपक्षस्य महासाहायकं सम्पादयन्ति, वारयन्ति चास्मन्नालीकगुलिका-शस्त्रावरणेन । (विलोक्य सत्रासम्) हा धिक् हा धिक्, अमीभिरेव तीव्रशरताडनेन त्वरयैव व्यापादिता बृहन्नालीक-रक्षितारो यवनयोद्धारः ।

नेपथ्ये कालि ! कालि ! कालि ! दानवद्राविणि !

तत् कथमुल्लासेन मारध्वनिर्हिन्दूनाम् । हन्त हन्त ! अस्माकं बृहन्नालीकगुलिकाविश्रामेणाश्रान्तमेवायान्ति क्षत्रिययोद्धारः, पलायन्ते च यवनयोधाः । (तारस्वरमाश्रित्य) भो भोः साहसैकसारा यवनवीराः ! भवन्तः किल—

पलायमाना अपि ताड्यमाना-

स्त्यजन्त्यसून् किं सहितान् यशोभिः ।

अग्रेसरीभूय विनाश्य शत्रून्

क्रौणन्तु कीर्त्तिं चलनासुदानात् ॥१८॥

(विलोक्य सविषादम्) हा कथं न शृण्वन्त्यपि । तन्न स्थाने खल्वत्रावस्थानमिदानीम् । (इति त्वरितमवतीर्थ्य निष्क्रान्तः)

ततः प्रविशत्याक्रामन् रणजित्सेन आक्रम्यमाणश्च सोलेमानः ।

रणजित् । अये यवनापसद ! चिराचरितदुश्चरितफलं प्राप्स्यसि खल्वस्मद्विक्रमादेव क्रमेण ।

स्वर्णं प्रसूममलभारतपुण्यभूमिं

दैवात् पिशाचनिचया इव ये प्रविष्टाः ।

सन्ताडयन्त इह तानिव भूतवैद्याः

दूरात् सुदूरमपि सम्प्रति ताडयामः ॥१८॥

सोलेमानः । रे रे हिन्दुकुलकलङ्क ! आकर्ण्य
तावद्गूतार्थम् ।

दुर्मर्षणो व्रण इवातिजवादुदित्य
यो रुढवान् हृदयमर्मणि भारतस्य ।
भोऽयं विजित्य यवनः खलु हिन्दुवैद्यान्
हत्वा क्रमादधिकरिष्यति सर्वमेव ॥२०॥

रणजित् । (सोन्मादमिव) आः पाप ! प्रत्यक्षमौक्षसे
क्षमतावैषम्यं विकत्यसे च । तदायाहि ।

सोलेमानः । (सक्रोधकम्पम्) पश्य विक्रमं वीरधीरेयस्य ।
इत्युद्धतक्रमौ निष्क्रान्तौ ।

नेपथ्ये कालि ! कालि ! कालि ! दानवद्राविणि !

जयो मिवारजयः, जयः प्रतापसिंहजयः ।

त्वरया प्रविश्य नुरमहम्मदः । (ससम्भ्रमोद्देगविषादम्)
हा धिक् हा धिक्, अत्रान्तमेवाक्रामन्ति हिन्दुयोद्धारः, पलायन्ते
च मुक्तकच्छा यवनयोधाः । सञ्जातः सङ्घभङ्गः, लुप्ता जयाशा,
संहतः पराजयः, नष्टञ्च यवनगौरवम् । तदयमेवावसरः
शेषचेष्टायाः । (तारस्वरमाश्रित्य) भो भोः समरदुर्दृषा यवन-
वीराः ! त्वरितम् अतित्वरितं क्रियतामग्निसंयोगो
विस्फोरकेषु, निक्षिप्यतां निक्षिप्यताञ्चेन्धनं ज्वलज्ज्वलनेषु ।

तत्क्षणात् सर्वतो दुर्गमग्निर्ज्वलति ।

नेपथ्ये आल्ला आल्ला ल्ला हो !

उभययोधानां महतो हुलहुल्लिका च वर्तते ।

नुर । (त्रिलोक्य सोल्लासम्) साधु कृतम्, अनुष्ठितः
खल्वादेशो दुर्गाध्यक्षस्य ।

नेपथ्ये । भो भोः साधुसङ्कल्पा देशप्रिया भिक्षुवीरः ! सिच्यतां
सिच्यतां परितः परिखाजलं ज्वलनेषु ।

भिक्षाः । (प्रविश्य तथा कुर्वन्ति)

नुर । (ससम्भ्रमम्) अहो अहो दुर्गचरकिङ्करनिङ्कर !
आयान्ति दुर्हान्ताः । तेन च—

विचिनु विचिनु रत्नस्वर्णमुक्ताप्रवालान्

विचिनु च बहुमूल्यं भूषणञ्चांशुकञ्च ।

अपसर च यथेच्छं सर्वमादाय तूर्णं

भवतु ननु परेषां भस्ममात्रं हि लभ्यम् ॥२१॥

उद्धतक्रमं प्रविश्य शक्तसिंहः । दुरात्मन् ! निःशेष-
स्वध्वंसं पश्यन् दुर्गध्वंसमाकाङ्क्षसि । तत्तिष्ठ ।

त्वयैव प्रणीतेऽनले हिन्दुवत्त्वां

धरागर्तधेयं विमन्त्रं दहामि ।

नुर । प्रदाहाय वो ज्वालितेऽस्मिन् कशानौ

पुरस्त्वां निक्रान्तन् भटर्दाहयामि ॥२२॥

शक्त । (आक्रामन्) आः पाप दुरात्मन् !

नुर । (प्रत्याक्रामन्) आः पाप दुरात्मन् !

परस्परमाक्रामन्तौ निष्कान्तौ ।

ततः प्रविशतः साटोपगर्वोद्धतक्रमौ

साहवाजप्रतापसिंहौ ।

साह । आः पाप ! सेलिमनिर्धूतवोर्य निर्मर्याद !
जाटकाभिनेतार इव वाङ्मात्रसाराः शरदुघनवदुर्गजन-
प्रधानाश्च पामरा हिन्दवोऽपि योद्धुं जानन्ति !

प्रताप । आश्चर्यम्, समक्षमोक्षमे स्वपक्षसंहारं हिन्दु-
क्षतमेव, पश्यसि च सर्वथा निर्व्यूढमात्मनः पराजयम् ; तथापि
बौभत्ससे तानेव, गर्जसि चाजस्रम्, विकल्पसे चात्यन्तम् ।
तेन च (तरवारिमुद्यम्य)

अच्छिन्ने तव मस्तके नहि भवेत् स्यर्द्धाविरामो ध्रुवः
साह । (करवालमुत्तोल्य)

कश्चिन्न्यान्ननु कस्य मस्तकमूरे पश्याम्यहं पश्य च ।
शूलमुद्धूयैव केनापि द्वारेण भटिति प्रविश्य शक्तसिंहः ।
प्राग्भिन्द्यामहमुज्ज्वलं दृढमुरः शूलेन शैलस्य ते
भल्लमास्फाल्यैव द्वारान्तरेण क्षिप्रं प्रविश्य शम्भुसिंहः ।
द्राग्भल्लेन कटूक्तिमल्लमधुना सन्दारयाम्यग्रतः ॥२४॥

द्रुतं प्रविश्य शृङ्खलाहस्तौ रणजित्सेनः ।

न हन्तव्यो न हन्तव्यो वन्दौकत्तं व्य एष तु ।

हतः क्लेशं न बुध्येत वन्दौभूतस्तु बुध्यताम् ॥२५॥

(इत्युत्प्लुत्य साहवाजस्य हस्तौ दृढं धारयति)

प्रतापसिंहः । (साहवाजस्य शिरस्त्राणं हरति)

शक्तसिंहः । (तस्य दक्षिणहस्तान्तरवारिमाच्छिनत्ति) ।

शम्भुसिंहः । (तस्य वामहस्ताच्चर्म्म नयति) ।

रणजित्सेनः । (तस्य हस्तयोः शृङ्खलां परिधाप्य) अरे ।

स्मरेदानीमस्माकं शृङ्खलाप्रेषणम् । (इत्याक्षय्यं नयन् निष्क्रान्तः)

ततः प्रविशति जपव्यापृतहस्तः सुप्रभदेवोपाध्यायः ।

सर्वे । (विलोक्य प्रणमन्ति)

सुप्रभ । (हस्तमुद्यम्य) चिरञ्जीवनम्, नित्यं विजयम्,

शाश्वतं कल्याणञ्च लभन्तां श्रौमन्तः ।

प्रताप । अथार्थः समराङ्गने ?

सुप्रभ । मिवारेश्वर ! अपरेषां दुःखांशमिव सुखांशमपि ग्रहीतुमिच्छन्ति ब्राह्मणाः । तेन च श्रुतवृत्तान्तो ब्रह्मानन्द-
मधिगन्तुमुपागतः । तत् पृच्छामि—अपि सर्व्वथा सम्पन्नस्ते
विजयः ?

प्रताप । भवतामाशिषा निःशेष एवायं नः सम्पन्नो
विजयः ।

सुप्रभ । (सानन्दोच्छ्वासम्) हन्त ! धन्यो देशः, कृतार्था
चार्य्यजातिः । तथा च—

आशालता नः सफलाद्य जाता

सत्या किलाशीरभवद्गुरुणाम् ।

सन्तानपोषी परदास्यपाशा-

न्मातेव मुक्तैव च जन्मभूमिः ॥२६॥

तत् किमन्यदाशस्ते प्रियमायुष्मान् ।

प्रताप । अतः परमपि प्रियमस्ति । तथापीदमस्तु—

भरतवाक्यम्—

काले वर्षतु वारिदो भवतु भूः सम्पन्नशस्या चिरात्
 द्वेतिनश्यतु रीतिरस्तु रुचिरा भीतिः समा शाम्यतु ।
 हिन्दूनां चिरभिन्नभिन्नमनसां नित्यैकता वत्त'तां
 शिष्टानुग्रहदुष्टनिग्रहविधिं देखेव चालम्बताम् ॥२७॥

(इति निष्क्रान्ताः सर्वे)

यवनिकापतनम् ।

—०—

द्वात्रिंशद्दुर्गविजयो नाम षष्ठोऽङ्कः ॥०॥

—०—

समाप्तञ्चेदं मिवारप्रतापं नाम नाटकम् ॥०॥

वियोगवैभवम् ।

—००—

प्रथमः सर्गः ।

—०—

मखभुवि शितिकण्ठः कण्ठमानीय कान्तां
भ्रमणमनणु चक्रे चक्रवदयन्महिम्ना ।
परमपुरुषरूपोऽप्यर्द्धनारोशरीरो
रहयतु विरहोऽसौ दुःसहो वञ्चिराय ॥१॥
स खलु दिविषदीशः केवलं स्वर्गलोकं
प्रबलबहुलशक्तिर्मर्त्यमेकञ्च सम्राट् ।
स च विषधरराजः शास्ति पातालमात्रं
त्रिभुवनमविरामं यस्तु शास्त्र्येक एव ॥२॥
दृढशरमपि यद्वन्मन्मथं पुष्पबाणं
विदलयदपि जीवान् जीवनं वा यथाम्बु ।
विमथितपथिकञ्चाप्योषधीशं यथेन्दुम्
अपि विरहिणि दोषं यं गुणं वक्ति विद्वान् ॥३॥
निवसति किल यः स्वाभावयुक्तेऽपि सत्त्वे
स्वयमपि गुणरिक्तो यो गुणास्था विमत्ति ।

स्वमधिकरणरूपं तापयन् प्राणिवर्गं
 हुतवहगतधर्मं सर्व्वदा यच्च धत्ते ॥४॥
 कलयति हि वसन्ते काकलो कौकिलानां
 सुदितमदनदेवं चन्द्रमाश्चन्दनश्च ।
 विजनजननिवासो यामिनौजागरा च
 तटमपि च तटिन्या यन्त्वविश्रान्तमेव ॥५॥
 सहचरमनुबध्नन् यच्च चञ्चत्प्रभावं
 युवकजनसमाजान् मन्त्राथो मन्यतीमान् ।
 स इह तु मम वर्ण्यो धर्णनीयाग्रगण्यो
 न खलु महिमहीनं स्तौति कश्चिद्विपश्चित् ॥६॥ (कुलकम्)
 सुधियमपरपन्नं कल्पयंश्चित्तमेव
 निजकरकृतभङ्गिस्तर्कयंस्तर्कशास्त्रम् ।
 चिरविरहविशीर्णः कोऽपि नय्यो यवौयान्
 शरदि दिवसशेषे जङ्गुकन्या प्रतीरे ॥७॥
 अदलितदलदूर्वापत्रमात्रप्रताने
 तरलतरतरङ्गादुत्तरद्विन्दुवन्दे ।
 विमलकमलमाला प्रोत्पतदुभृङ्गसङ्घे
 प्लुतपतितपतङ्गश्चेणिसंश्रोयमाणे ॥८॥
 उपगतदिननाथालिङ्गनश्रान्तिमत्याः
 शमनदिगवलाया मन्दनिश्वासातुल्यैः ।
 धृतमलयजगन्धैः सेविते गन्धवाहैः
 अनीतचलितचक्षुः सन्नवात्सोदनयः ॥९॥ (विशेषकम्)

अथ कृततिलकां वा सान्द्रसिन्दूरतेलैः
 दिनपतिरुपयातो यत्र सन्ध्यां क्रमेण ।
 नयनमिव ध्रुवन्तो भ्रान्तभृङ्गच्छलेन
 सह खलु दिनकान्त्या पद्मिनी मुद्रिताभूत् ॥१०॥
 उपगतनिजभक्तान् साथ सन्ध्या विलोक्य
 दिनमणिपरिरम्भाज्जयेव व्यरंसीत् ।
 अमशिशिलकरोऽसौ संश्रयन्नस्वरान्तं
 चरमगिरिगुहायामुष्णरश्मिश्च शिश्ये ॥११॥
 चरमशिखरिशीर्षात् पृष्णि तस्मिन् विलीने
 निविडतिमिरराशिर्द्राग्विजिग्ये जगन्ति ।
 मृशनियतिनियोगादीश्वरेऽस्मिन् विपन्ने
 भवति हि किल लोके जीयमानोऽपि जिष्णुः ॥१२॥
 अहिमरुचि गतेऽस्तं पूर्वदिक्पर्वतान्तात्
 उपपतिरिव सन्ध्यां तामधावत् सुधांशुः ।
 व्रजति परकलत्रं कामुको यः स्वदोषात्
 भवति हि स कलङ्को लोकमध्ये मृदुश्च ॥१३॥
 समुचितनवसन्धाररक्तवासो वसाना
 मलिनमुखसरोजा लब्धताराक्षमाला ।
 विगलितशिशिरान्धुः सा दिनश्रीरभावात्
 सवितुरिव विषणा मर्त्यधाम व्यमुञ्चत् ॥१४॥
 स्त्रिर्यामिव सह कुर्वन् तर्कचिन्ताममुथ
 शिशिरविरयासोऽनन्दमन्दं सुदुर्गमम् ।

मनसि च सहसान्या प्राविशत् कापि चिन्ता

स्फुटितकुमुदपुञ्जे चन्दिनी चन्द्रिकेव ॥१५॥

अथ हृदयजभावं वर्द्धयन् पार्श्वदेशे

उदचरदतिचारुः कामिनोकण्ठनादः ।

विरसलणसमूहानौषदीषदृहन्तं

दहनमिव नभस्वान् दुःसहः शीतलोऽपि ॥१६॥

प्रिय ! परिहर पन्नप्रायवस्त्राञ्चलं मे

न च वद चटुलोक्तिं शिञ्चितोऽयं शुक्लस्ते ।

तव पितृजनयित्रीं वक्ति सर्वं प्रभाते

मृदु मृदु विहसन्ती सा ततो वीक्षते माम् ॥१७॥

कथयसि च समौष्ठं त्वं दृढं मास्म चुम्बीः

यदि दशनजचिह्नं वीक्षतेऽन्योऽपि कश्चित् ।

तव तु दशनदष्टादोष्ठविम्बात् समर्था

रहयितुमवगुण्ठं नास्मि सख्यन्तिकेऽपि ॥१८॥

पुनरपि तव पाणी नार्पयाम्यंशुकं मे

परिचयपरिहानात्तेऽयं वासो वसानाम् ।

गृहकृतिविधुरां मामालयः सन्निरीक्ष्य

कृतकलकलनादा ज्यायसीं वक्तुमीषुः ॥१९॥

त्वमपि तु मम चेलं न्यस्य सेस्मीयमानः

प्रकटयसि सखिभ्यो विह्वलत्वं ममैव ।

रसिक ! रहसि या या चाट कोक्तिर्मयोक्ता

क्षतवद्विह्वलता तु सर्वान् ब्रवीषि ॥२०॥

तव तदनुभवन्तीं मां बलेनाधिरुह्य
 दलयति हृदयं हा हन्त लज्जापि वर्था ।
 युवतिजनशरीरं प्रायशोऽधः करोतु
 प्रतिमुखविधिनेदं किन्नु लितं ललाटे ? ॥२१॥
 इति विनयमनोज्ञां यावदुक्तिं शृणोति
 नवधिरहजभावोद्भेदभिन्नो वियोगी ।
 मधुरमधरविम्बोच्चुस्वयाल्पप्रकाशः
 युवजननिनदोऽभूदुगदुगदस्तावदेव ॥२२॥
 जलधरपरिमुक्तः शोभते शीतरश्मिः
 निविडुतिमिरतीर्णं पङ्कजञ्च प्रभाते ।
 पतति पततु चेलं तन्वि ! तेऽस्मान्नितम्बात्
 तरुणि ! परमशोभां वाधते कस्त्वदन्यः ? ॥२३॥
 यदि निजगुणकीर्त्तिं कीर्त्तयत्यन्यलोकः
 भवति विवृतवुद्धिस्तत्र को वा निषेद्धा ? ।
 निजकुसुमजगन्धान् सन्ततं गन्धवाहाः
 दिशि विदिशि वहन्ते यादपः शान्त एव ॥२४॥
 त्वदधरमधुभाण्डं चुम्बितुं नापि तापि
 दशति दशनमाला मे स्वयं किं करोमि ? ।
 स्वयमिह खलु कर्णं वंशवंशोनिनादः
 हरति च हरिणाङ्गः पङ्कजञ्चाक्षि लोके ॥२५॥
 पुनरपि मम पाणी दित्ससे चेन्न वस्त्रम् ?

निधुवनप्रतिकूलं किन्तु लज्जादुकूलं
अहमिह चुचुकान्तात् पाणिना संहरामि ॥२६॥

तव वसनममुष्मिन्नालपं सन्दधानः
सखिजनमहमस्मात्तन्वि ! चेक्षज्जितासि ।
इदमयि ! मम वस्त्रं धारयन्त्यद्य तादृक्
त्वमपि तरुणि ! कृत्वा लज्जितं मां कुरुष्व ॥२७॥

युवतिजनशरीरं प्रायशोऽधः करोतु
यदिदमभिहितं तद्वै परीत्यं करोमि ।
नवरसपरिपूर्णाञ्च वृजभावीकृताच्चेत्
कुचकलशयुगात्ते ते रसा निष्पतन्ति ॥२८॥

वचनमिदमुदञ्चदयावता कर्णं रन्ध्रं
अविशदधरविम्बावाधनास्पष्टरूपम् ।
सपुलकतनु तूर्णं लोचनं चालयन् स
नवकुतुकनिविष्टस्तावतेत्यं ददर्श ॥२९॥

सुरसरिदुपतीरन्यस्तसोपानपङ्क्तेः
धवलविमलकान्तेः कस्यचिन्मन्दिरस्य ।
त्रितलगतकयच्चिह्नम्बमाने गृहांशे
मुखनिहितगवाक्षश्रेणिसम्भूतदण्डे ॥३०॥

उपवनकुसुमालीलङ्गिरिङ्गतसमीरे
विविधकुसुमकीर्णं सज्जताम्बुलभाण्डे ।
विमलमृदुलशय्याशालिखट्टे सुधांशु-

मृदु मृदु विहसन्त्या लोचने धूर्णयन्तगाः
 पतितमिव दधत्या वामहस्तेन वस्त्रम् ।
 विवृतरसनयासौ चर्वितान् स्वप्रियायाः
 व्यतरदधरविम्बे चारुताम्बूलखण्डान् ॥३२॥
 विलुलितरसनान्ते चारुताम्बूलखण्डान्
 चलननयनयुग्मे चञ्चले लोचने च ।
 पुलकितकुचकुम्भे साधु दत्त्वैव पाणिं
 स्फुरितमधरविम्बं नायकोऽसौ निनिसे ॥३३॥
 स्तनयुगमतिगाढालिङ्गनादङ्गनायाः
 अरुददिव विकीर्णस्त्रेदविन्दुच्छलेन ।
 जघनयुगलतोरात्यन्तदोदुल्यमान-
 विरसितरसनाया मञ्जुना शिञ्जितेन ॥३४॥
 करतलमुपलिप्तं लाक्ष्या यत्र यत्र
 समुपहितवती सा कामिनी कान्तकाये ।
 कुपितमदनमुक्तोद्दीप्तनाराचघात-
 क्षतमरुणितचिह्नं तत्र तत्रैव जातम् ॥३५॥
 अतिदृढपरिरम्भोत्पीडनादाचकाङ्क्ष
 स्तनयुगमिव गन्तुं दूरमन्यत्र मन्ये ।
 नहि खलु रुहतेऽस्मिन्नुन्नतः कोऽपि लोके
 परकृतपरिपीडामात्मदेशावलम्बी ॥३६॥
 कटितटयुगलान्तात्तूर्णमन्योन्यहस्तै-
 व सनयुगमधस्तात् संक्षिप्तं दृष्टवान् ॥

अपतदुपरि यावल्लज्जया सार्द्धमुर्व्याः
 वदनमकृत तावत् सन्नतं स प्रवासी ॥३७॥
 किमु विरहमहत्त्वात् किन्नु संसर्गदृष्टेः
 किमुत विधिनियोगात् किन्नु वा भाग्यदोषात् ।
 अभिनवमिव तत्तत् पश्यतस्तस्य तस्मिन्
 सपदि हृदयमध्ये कोऽपि भावो बभूव ॥३८॥
 सुविमलकरजालैरिन्दुना हन्यमानं
 गिरिविवरमिवास्य स्वान्तगर्भं प्रविश्य ।
 किमु नभसि सुधांशुर्वर्त्तते वा नवारिः
 इदमिव परिवोद्धुं ध्वान्तमास्ये जगाम ॥३९॥
 विपुलपुलकजालच्छन्नना पुष्पधन्वा
 तनुमभिनदशेषां यत्र तस्मिन् वियोगी ।
 विषमविरहमेवानङ्गपक्षं व्यनिन्दीत्
 इयदिह हि बलं स्वं दुर्हमेऽरौ मृदूनाम् ॥४०॥
 विरह ! यदि सखा त्वं पुष्पकेतोरभिन्नः
 किमु खलु विदधासि व्यत्ययं तद्गुणानाम् ।
 प्रहरति स हि यूनामङ्गमन्योन्ययोगे
 प्रकटितनिजरूपं त्वन्तु घोरं वियोगे ॥४१॥
 उदयति मदने च प्रायशो दम्पतीनां
 रतिरविरतमास्ते तत्तत् साक्षात् प्रदृष्टम् ।
 त्वयि तु समुपयाति सा न यूनां कदापि
 स्मृतिपथमपि याति स्वावलातत्परणाम् ॥४२॥

अपि च मदनयोगे सन्निधाने स्वकान्ता
वपुषि च परिभाति स्फूर्तता रोमहर्षात् ।
त्वयि तु समुपविष्टे सा प्रिया चित्तमध्यं
वपुरपि च तनुत्वं याति हन्त क्रमेण ॥४३॥

अनुपमममरत्वं कामिनीवल्लभत्वं
प्रखरविशिखवत्त्वञ्चेति कामे प्रसिद्धम् ।
त्वयि न तदमरत्वं त्वं हि योगे म्रियेथाः
न च तव ललनास्तु नापि शस्त्रं कदापि ॥४४॥

अथ रिपुमपि वक्तुं त्वां न शक्तः स्मरस्य
चरति यदुभयोर्वामिक एव स्वभावः ।

तव च मकरकेतोः सत्सहायो वसन्तः
त्वमपि च स च लोकेऽनङ्गनाम्ना प्रसिद्धः ॥४५॥

अयि विरह ! भवन्तं हन्त पृच्छामि किञ्चित्
प्रभवसि किमनङ्गो नूनमाजन्मनस्त्वम् ? ।

हरनयनविकीर्णं नाग्निना दाहकाले
सहचरकुसुमेषोर्येन दग्धोऽसि न त्वम् ॥४६॥

सुचिरमभिदधेऽहं चिन्तितं यत्तदद्य
स्मर ! विरह ! भवन्तौ नन्वनङ्गौ भवन्तौ ।

निजदलितजनानामुद्यतेभ्यः करेभ्यः
दृढतरकुपितानामात्मरक्षामवाप्तौ ॥४७॥

प्रहरति वहिरन्यो वीर्यवानायुधेन

स्रवति च किल रक्तं स्रवन्तं मर्मोऽग्रं हि

प्रतिदिनमसृगन्तः शुष्यते च त्वया तत्
वद कुत इह चितः शिञ्चितोऽयं प्रहारः ॥४८॥

प्रतिविपिनमुपेन्द्रं क्रन्दयामासिथ त्वं
अथ निनयिथ कण्ठं दक्षजाञ्चेश्वरस्य ।
तदतिपुरुषकारं ते वयं निर्णयामः
रहसि हरसि जीवान् कातरत्वञ्च तेन ॥४९॥

अग्रिमनिशमनैषोत् केशवः सर्वदेहं
तनुमकृत शिवाङ्गं सर्वयोगीश्वरोऽपि ।
अग्रि विरह ! महात्मन् ! तेन सत्यं वदामः
इह जगति भवन्तो भीतिमान् सर्व एव ॥५०॥

विरह ! न कुरु रोषं सङ्गतत्वादब्रवीमि
न खलु तव समानो वक्तृतेऽन्यो नृशंसः ।
प्रहरणसमये त्वं युक्तसर्वेन्द्रियोऽसि
भवसि तु परदुःखाकर्णने कर्णहीनः ॥५१॥

विरह ! न तव कान्ता श्रूयतेऽस्तीति काचित्
अनुभवसि न दुःखं तेन विच्छेदजन्यम् ।
अथ तव दयितास्ते चेत्तथापि स्व एव
नहि खलु निजदुःखं कोऽपि लोके ददाति ॥५२॥

अतिपटुरथवा त्वं नाङ्गनां पर्यणेषीः
क्वचिदपि ननु भव्यं संशयानो वियोगम् ।
अनुभवति हि दुःखं यत् स्वयं तत्परिभ्यो
न खलु भवति दातुं संसृजो दुर्जनोऽपि ॥५३॥

इदमविशदवर्णं दीर्घनिःश्वासदीर्घं
वचनमसुखमाख्यन् स्वं प्रदेशं प्रवेक्ष्यन् ।
विरहविहितदुःखक्षुब्धचित्तः क्षणान्ते
निजवसतिमयासीत् स्वप्रियाप्रेषितात्मा ॥५४॥

अथ निजदयितायै प्रैरिरत्तस्य चेतः
प्रकुपितविरहोऽसौ नास्ति सन्देहलेशः ।
सुविकसितमपीन्दुं सर्वदेहं दहन्तं
पथि यदयममंस्तु गोष्ममध्याह्नसूर्यम् ॥५५॥

सपदि विरहराजः पीडिताङ्गस्य तस्य
समपिवदिव सर्वं शोणितं सर्वदेहात् ।
सकलबलमगच्छदुद्यौवनोयं विनाशं
अणुरपि किल पत्याश्चाभवद्विप्रकृष्टः ॥५६॥

निजवसतिमुपेत्य प्राप्तकार्यस्य तस्य
न्यविशत दयितान्तः शैवले कौमुदीव ।
इह जगति वियोगे प्रेयसीवृत्तिर्मेव
मनसि युवजनानां जीवनोपायमाहुः ॥५७॥

सुमनसमिव वल्ली चन्द्रिकां यामिनीव
समितिरिव सुनोतिं पद्मिनीं दीर्घिकेव ।
विदुष इव च विद्या शश्वदुत्पन्नबुद्धिम्
अधिगृहमुपलेभे तेन शय्या विना स्त्रीम् ॥५८॥

अतुलसुखकरी या प्रेयसीसंश्रिताभूत्

वितरति परिपोडि सेव शय्या समादा ।

सुविषमसमये हि प्राणिनां सर्वमेव
प्रियतममपि घोरं जायते शत्रुरूपम् ॥५८॥

अयि रजनि ! यदि त्वं ज्योत्स्नयात्यन्तशुक्ला
भवसि मयि तथापि-क्रोधिनी कालरूपा ।
वहिरिह विमलः स्याद्दुर्जनः सर्व एव
ननु कथमथवा स्यात् सर्वविश्वासपात्रम् ॥६०॥

मुक्ता माटुग्विरहिविषयं ते प्रियामेति नाम
सन्तः स्त्रीमदयुवकविषये नूनमन्वर्थमाहुः ।
किं वा याहोत्यसक्तदुदिता याम यामिह याम
त्रैनित्यं यत् कथयसि ततस्त्वां त्रियामां वदन्ति ॥६१॥
क्वापि ज्योत्स्नां कचिदपि निशामित्यमुल्याय निन्दन्
क्वापि क्रन्दन् विषमशयने पार्श्वयोः संक्रमेण ।
संवृत्तोऽयं व्यथितहृदयस्तत्क्रियाकौतुकेन
हासं वामा द्रुतमिव ददौ शर्वरी वर्वरिव ॥६२॥
इति श्रीहरिदासकृतौ वियोगवैभवे खण्डकाव्ये
यामिनीवैभवो नाम प्रथमः सर्गः ॥०॥

—०—

द्वितीयः सर्गः ।

—o—

अथ विकलकरान्तो धारयन् न्युवजभावं
अरुणवदन इन्दुः शैलमस्तं जगाम ।
इह जगति विमूढो वारुणीं सेवते यः
पतति हि स यदुच्चात्तत्तु प्रत्यक्षसिद्धम् ॥१॥
शिशिररुचि गतेऽस्तं चन्द्रिकोत्सृज्य वाष्पं
पिकविकलनिनादा स्रस्तदेहान्वगच्छत् ।
यदि न भवति तस्मिन् क्लृप्तराज्यं तदानीम्
अनुसरति पतिं या स्यात् सतो सा यथार्थम् ॥२॥
कुसुमचयसमानं तारकाराशिमारात्
शिशिरसलिलविन्दून् मन्त्रपूताम्बु तुल्यान् ।
अतिमृदुलकराग्रैरेष निक्षिप्य सद्यः
उदगमदिव सूर्यः पूजयन् पूर्वसन्ध्याम् ॥३॥
तरणिकिरणराजीशूर्पसंशोध्यमानं
प्रखरतरविभासमार्जनीमृज्यमानम् ।
तिमिरपटलमूषाकन्ययोत्सृज्यमानं
प्रमिलितमिव तस्मिन्नस्तदर्थ्यां पपात ॥४॥
त्रिभुवनजनचक्षुर्ध्वान्तराशिं निरस्य

प्रखरकिरणमाली सन् दिवस्वान् रसजः ।

उदयति समये यस्तीक्ष्णतेजाः स्वदेशात्
नहि भवति विलम्बस्तस्य कश्चित् प्रकाशे ॥५॥

अधिरजनि वियोगाच्चिन्तयन् प्राणकान्तां
अनधिगतसुषुप्तिः शेषरात्रप्रसुप्तः ।

स्फुटमविगतनिद्रः प्रस्फुटेषुपि प्रभाते

निकट इव सुषुप्तां वल्लभामाललाप ॥६॥

इति वदसि ममान्ते वल्लभे ! त्वं सदैव
मदुरसि दयित ! त्वां नेतुमिच्छुर्यदाहम् ।

स्तनयुगमतितुङ्गं स्तम्भवत्तत्र रुन्धे

क्वचिदपि निजवस्तु प्राज्यदुःखं ददाति ॥७॥

इति खलु तव जाता सुसृष्टा निष्फलासीत्

अनुभव विपरीतां तामहं पूरयामि ।

मदुरसि दयिते ! त्वां पृष्ठसुप्तां विधाय

यदि तु गुरु नितम्बं नैव रुन्ध्यात्तदेमाम् ॥८॥

सपुलक इति जल्पन् वर्जयन् पाण्डियुग्मं

स्वसविध उपविष्टं कञ्चनान्यं सतीर्थम् ।

किमपि किल पठन्तं स्वीयकान्तेति मत्त्वा

मुदितनयन एवाकृष्टवान् गाढमेषः ॥९॥

अमृदुलतनुदेशं सान्द्रोमाञ्चशून्यं

प्रकटितकरयुग्मालिङ्गनोदयोगहीनम् ।

मृदु मृदु हसदास्यं पूरुषं वीक्ष्य तेन

नयनमपि विकाशय दाकपुनमुद्विग्नम् ॥१०॥

उपगतमरुभूमिं पश्यतो यः पिपासोः
 शशिमणिमभिलिप्सोर्यश्च जातो धृताग्नेः ।
 धनिसदनयियासोर्यातदीनाश्रयस्य
 य इह भवति तस्मिन् तं विषादं स लेभे ॥११॥
 असुखविषयेऽभूद्धारुणोऽलं विषादो
 युवतिविसदृशोऽन्यो वल्लभालिङ्गने च ।
 रजनिरियममुष्यां भावनायां दिनञ्च
 सुनियतविषये वा कृत्यता हीनबुद्धिः ॥१२॥
 असुखमदनपोडास्नानवक्त्रेण तस्मिन्
 अविषयकृतयत्नप्राप्तशोकेन तेन ।
 सुहुरपि मृदुदृष्टिमुद्रितोन्मोलिता द्राक्
 असमय इव विद्युन्नव्यधाराधरेण ॥१३॥
 अथ तदभिसुखः सन् सादरं वीक्ष्य भावं
 स विरहिणमवोचद्वासकम्प्राग्रकायः ।
 असदृशमिह कार्यं चेष्टमानस्य लोके
 भवति हि ननु लाभः सत्परीहाम एव ॥१४॥
 अयि विधुर ! वियोगिन् ! गाढमालिङ्ग्य कान्तां
 किमिति परमहासीर्नीं विहारं विधाय ।
 त्वमिह विरम कामी किन्तु कान्ताजनोऽयं
 नहि खलु विरमेत्ते ग्राम्यधर्मादिदानीम् ॥१५॥
 मदुरसि दयिते ! त्वां पृष्ठतो वेश्यामि

यदिति कथितमेवात्राहमालिङ्गनेऽप्यु

किमिति न कुरुषे त्वं ? धूर्त्त ! मिथ्याविभाषिन् !

न वचनमथवा स्यात् कामिनां सत्त्वरूपम् ॥१६॥

इति निगदति सख्यौ प्रस्फुटाक्षस्य तस्य

विरहदहनधूमच्छन्नवत् कृष्णकृष्णः ।

विरलविमलभासो निर्गतः स्वल्पहासः

सहविपुलविषादश्वासवातेन वक्त्रे ॥१७॥

अपि हससि मुखे त्वं दुःसहं किन्तु चित्ते

विषमविरहदुःखं ज्ञायते श्वासहासात् ।

निजनिकटनिविष्टा वल्लभैषा तथापि

विरह इति तु मन्ये वल्लभान्यापि तेऽस्ति ॥१८॥

अथ शयनशयानं देहमायच्छमानः

सपदिसपदभङ्गं भिन्नवासा वसन् सन् ।

तदभिमुखमुखेऽसौ पाणिमानीय पाणी

अबददिति सतोर्यं दुःखयोगी वियोगी ॥१९॥

स्वयुवतिजनयुक्तो भुक्तसङ्गः सदैव

विरहविहितदुःखं बुध्यसे मे कथं त्वम् ।

विमलनयनशाली नो जनो बुध्यते हि

सकलविफलभूतं दुःखमन्धस्य किञ्चित् ॥२०॥

अहनि विविधभावे रालपस्यालिलोकान्

निशि विहरसि गङ्गातीरहस्मरे युवत्या ।

अनधिगतवियोगक्लेशलेशस्त्वमस्मिन्

परिहससि परं मां का व्यथा तेन ते स्यात् ? ॥२१॥

स्मर ननु यदि लब्धः प्रेयसीविप्रयोगः
 भृशमहमपि लोकानोदृग्वाहसं प्राक् ।
 हसति यमधिकुर्वन् यो जनोऽन्यानबोधः
 स हि खलु विषयस्तं संश्रयेत् सत्यमेव ॥२२॥
 इति विरहिगिरं तां शृश्रुवान् सन् सतीर्थः
 विशददशनकान्तिं भास्वरीं भासयन् सः ।
 अचकथयदिति वाचं कौतुकाकृष्टचेताः
 कथय तव वियोगे कौटुशी चित्तवृत्तिः ? ॥२३॥
 न खलु विरहदुःखं प्रेयसीमानवैति
 तदिह किमु भवन्तं तस्य दुःखं ब्रवीमि ।
 सति हि दशनवन्दे कोऽपि किं कोविदोऽपि
 स्वदनकथनदुःखं निर्हृतो वेत्ति किञ्चित् ॥२४॥
 जनकसखिजनादेरेकरूपाद्वियोगात्
 युवतिजनवियोगः सर्वदुर्भेद एव ।
 इह हि बहुललोकाः षड्रसानास्वदन्ते
 न तु कथयितुमीशाः कस्य कौटुक् प्रभेदः ॥२५॥
 भुवि भवति ययोस्तु प्रेम गाढं चिरस्य
 व्यथयति विरहस्तावन्ययोः किन्तु दुःखम् ।
 व्रततिविटपिनोः स्थान्निर्भरान्योन्यबन्धे
 खलितवति विह्वानिर्भिन्नयोः स्वास्थ्यमेव ॥२६॥
 भवति मम तु यादृक् चित्तवृत्तिर्वियोगे
 प्रियसख ! शृणु तावत्तामहं वणं यामि ।

समुपरि परिपूर्णाद्गोणतः शालितुल्या
 खलति तव पुरा मे हृष्यतश्चेतसो वाक् ॥२७॥
 कथयति यदि कश्चिद्विप्रयोगे प्रियाया
 अमृतमितकथञ्चित् सङ्गथां किं क्षणेऽपि ।
 सुनियतयतमानो नष्टचेष्टो जनस्तां
 हरिण इव सुगीतां वंशगौतिं शृणोति ॥२८॥
 अपि च विरहकाले यो बधूमानयेति
 वदति विदितमन्मै विप्रयोगस्य पूर्वम् ।
 शशधरमिव धारावर्षुकं सत्सुधानां
 अभिलषति वियोगिस्वान्तमासेवितुं तम् ॥२९॥
 सदापि हृदयमेतद्विश्रुतं क्लीवलिङ्गं
 विहरति विरहे हि प्रायशः प्रेयसीषु ।
 नर इति किमु वा तस्मिन्निष्ठा शब्दनिष्ठा
 प्रभवति किमु रन्तुं सान्यथा यत् कलत्रम् ॥३०॥
 मनसि विरहदुःखं तन्मनो वल्लभायां
 नियतरसवती सा वल्लभा चातिदूरे ।
 पुनरपि मनसि स्याद्दूरता सैव शश्वत्
 भवति विरहकाले सर्वमस्मिन्नपूर्वम् ॥३१॥
 निविडविवरमध्ये नेत्रयुग्मं विकान्ति
 मनसि च दयिता सानन्दयुः कन्दरे च ।
 अखिलविषयवाञ्छा व्योम्नि गात्रं तनुत्वे
 ननु विरहिजनानां हन्त याति क्रमेण ॥३२॥

सति च हृदययोगे दम्पतीनां सदैव
 विरह इति प्रसिद्धा देहयोर्वि प्रयोगात् ।
 सवितुरपि नलिन्या लक्षहस्तान्तरायाः
 कथयति किल योगं तेन स प्राज्यरूपः ॥३३॥
 अपरयुवकलीलालापमाकर्ण्य यस्य
 विपुलपुलकजालं सर्वदेहे चकास्ति ।
 अतिपटुविरहेणाधो नमनं विधातुं
 परित इव विकीर्णं सर्षपासारवृन्दम् ॥३४॥
 निधुवनमिह यूनोर्निर्वहेन्निर्निनादं
 नहि च भवति लज्जा कापि पश्यज्जनेभ्यः ।
 प्रचरति च प्रशस्तिर्मानीसीनां क्रियाणां
 अनुभवति च दुःखं विप्रयोगे तथापि ॥३५॥
 अविरतरतिकार्यं चेतसैवोपपाद्यं
 न च कियदपराधात् कामिनी मानिनी स्यात् ।
 चरणपतनजन्या मानहानिश्च न स्यात्
 अपि च विरहकाले सर्वं नय्या व्यथन्ते ॥३६॥
 निशि शयनगतस्य प्राप्ततन्द्रस्य यूनः
 वितरति यदि यूनो दर्शनं स्वप्नकाले ।
 पशुपतिरिव सद्यो जाततन्द्राप्रभङ्गः
 रतिरहितमनङ्गं हन्त तस्मिन् करोति ॥३७॥
 प्रकृतिजमपि धैर्यं विप्रयोगो भिनत्ति

यदि तदुपसर्गस्यादिमो हि स्वभावः

गणगतयुजिधातुर्योगमर्थं व्यनक्ति
 गमयति खलु तस्य व्यस्तमर्थं विशब्दः ॥३८॥
 शतमपि परिरोद्धुं चेष्टते तं वियोगं
 न तु भवति कृतार्थः कोऽपि रुन्धे स एव ।
 खलति हि महिमा नो क्वापि सर्वातिगच्छ
 नगमपि परिभञ्जन् निर्भरो याति सिन्धुम् ॥३९॥
 अवहिरमिततेजोराशियुक्तं महान्तं
 प्रतिदिनममयोगिनापि संवर्त्तमानम् ।
 प्रखरविरहवङ्गिं देहशैलेऽनुमातुं
 प्रभवति तनुशोषान्मादृशो दुःखहेतोः ॥४०॥
 इति गिरमभिधाय ध्यायतः प्रेयसीं स्वां
 सपदि विरहिणोऽस्यामन्दमस्यन्ददक्षाः ।
 मदनदहनतापैः पच्यमानस्य फेनः
 निरवसरकवोष्णप्रसूताशुच्छलेन ॥४१॥
 वचनमिदममुष्माकर्णयन् कीर्णकर्णः
 हृदनुगुणतयैवाप्रोयतायं सतोर्यः ।
 भवति हि समये यद्भाषितं युक्तियुक्तं
 अमृतमपि विहाय श्रेयसाश्रीयते तत् ॥४२॥
 प्रियसख ! वचनं ते मत्स्वभावानुरूपं
 तदिह सुखयते मां नान्यथारूपमस्मात् ।
 द्रवति सलिलसेकान्मृत्तिका नाग्नितापात्
 गहनदहनतापात् सौसकं ताम्रसेकात् ॥४३॥

दिनमिदमपि जातं मित्र ! पाठावसानं
स्मरसि च रसिक ! त्वं प्रेयसीमुन्मनाश्च ।
सुखमनुभव तूर्णं तेन कान्तायुताख्यं
उषसि चरति नाली पद्मिनीमन्तरेण ॥४४॥

इति निजमतरूपां भारतीं शृण्वतोऽस्य
प्रथममपि प्रियायां निःसरन्मानसस्य ।
अभिसुखमिव नौका स्वानुकूलास्ववाता
भटिति किल कलत्रं प्रत्यगच्छन्मनीषा ॥४५॥

किमुत भवति कान्ता दर्शनं वा नवेति
स्मरणविचलितात्मा प्रत्यगात् स्वां पुरो सः ।
जलधिरिव शशाङ्के शोभमाने प्रतीरं
मतिरिह हि नियुङ्क्ते जन्मिनः कार्यजाते ॥४६॥

अथ भवनगतोऽसौ प्राणकान्तामवीक्ष्य
सुखमसितमकार्षीन्निष्फलात्मप्रयत्नः ।
न भवति विशदात्मा वासरो हि प्रभाते
तरणिकिरणकान्तिं सन्ततामन्तरेण ॥४७॥

मृगयितुमपि शक्तो लज्जया प्रेयसीं न
द्विगुणविरहकष्टाद्दीर्घतापं प्रसेहे ।
अपि च हृदयशेषं द्रागशेषं पुपोष
नद इव दिनशेषे कौमुदीमन्तरेण ॥४८॥

बहुलविरहकालं सोऽतियातोऽपि कष्टात्
अणमपि परिशिष्टं नेतुमेवात्तमोऽभूत् ।

स्थलमुपरितनस्थं तुल्यमार्द्धिहस्तं
 वदति दुरधिरोहं तालवृक्षाधिरोहे ॥४८॥
 पितृभवनगता किं ? तर्हि वार्त्तां लभेयं
 किमपि नु कुरुते किं ? तर्हि मां द्रष्टुमिच्छेत् ।
 किमुत हतविधिर्मानिकशेषं चकार ?
 न च पुनरभिवृत्तौ द्वन्द्वसंज्ञे समासे ॥५०॥
 विरहसितशरीरां विभ्रतीमेकवेणीं
 विगतसकलभूषां दूरसूर्यामिवोषाम् ।
 परित इव वसन्तः फुल्लितां पुष्पलक्ष्मीं
 गृहगतदयितां तामाननन्दावलोक्य ॥५१॥
 अथ स विरहशेषस्तं तदा लिप्समानं
 अधरमधुरिमाणं वल्लभाया ववाधे ।
 अपि दहनविहीनं तापमात्रप्रवीणं
 अतनु तपति हस्तं न्यस्तमात्रं हि दारु ॥५२॥
 सकलकुशलपृच्छानन्तरं नव्ययोगो
 विरहदृषितकान्तामिलनोत्कण्ठितः सः ।
 अभिदधदपि वार्त्तां पृच्छते स्वां जनाय
 सपदि दिनकृतोऽस्तप्रस्थितौ लालसोऽभूत् ॥५३॥
 अतिचिरयसि भास्वन्नम्बरान्तं प्रयातुं
 किमु किमपि नवीनं पूर्वतः पश्यसीह ।
 इह दिनकर ! मर्त्ये ब्रह्मलोकभ्रमेण
 अमसि नभसि किंवा सन्दमत्यलमद्य ॥५४॥

मिहिर ! पतनमास्ते सत्यमेव त्वदीयं
तदिह किमु विलम्बं दुःसहं मे करोषि ? ।
अयि नभसि सहाजैः स्यन्दनं स्थापयित्वा
स्वयमभिपत तूर्णं शैलमुत्प्लुत्य सूर्य ! ॥५५॥
वदत इति चिरस्य स्वान्तदुःखेन सार्द्धं
तरणिरगमदस्तं वाक्यमस्येव शृण्वन् ।
उदभवदपि रात्रिस्तत्प्रमोदेन साकं
सति हि सुसमये स्यात् सर्वतः सौख्यमेव ॥५६॥
अधिगतशयनो यो वल्लभागत्यपेक्षी
दलरवमपि शृण्वन् तूर्णमुत्कीर्णकणः ।
मुहुर्गुणगममार्गं वल्लभाया त्रिलोक्य
सपदि विकलितात्मा चिन्तयामास भूयः ॥५७॥
ननु विरह ! किमस्मिन् पुञ्जभूतो भवन् मां
प्रहरसि विदधानो रोषमासन्ननाशः ।
खलमतिरथवासौ सूर्यपुत्रो जनानां
वितरति बहुदुःखं स्त्रीयकालावसाने ॥५८॥
इति स बहुविषादं चिन्तयन्नेव कान्तां
परिहृतपरितापां शिञ्जितनूपुरस्य ।
शशभृदिव दिनान्ते शेषसन्ध्यामवाप्य
विरतमलिनभावः फुल्लितामाननन्द ॥५९॥
शयनमिलितयनोः कोऽग्रतो वक्ति वाक्यं
किमपि च वदतोऽयं प्रागभूच्चित्तकः ।

तदनु दयितपृच्छानन्तरं ब्रह्मभोक्तिः
 क्षणमभवदतीतं वाक्यमन्योन्यजन्यम् ॥६०॥
 उक्त्वा तत्तद्विरहदिवसे चिन्तितं यद्वयदासीत्
 मध्यस्थाने चलति न यथा तन्तुरेकोऽपि सूक्ष्मः ।
 हित्वा हारं तमिव विरहं दीर्घशतं निपेष्टुं
 तादृक् तस्मिन्नुभयसुभयोर्निर्मरादालिलिङ्ग ॥६१॥

आदौ मया षोडशवर्षवत्ति ना
 विनिर्मितं कंसवधाख्यनाटकम् ।
 काव्यं ततः शङ्करसम्भवं परं
 श्रीजानकीविक्रमनाटकं कृतम् ॥६२॥

तज्जानकीविक्रमनाटकान्ते
 समैकनागेन्दुमिते शकाब्दे ।
 एकोनविंशाब्दवयःस्थितात्मा
 व्यधादिदं श्रीहरिदासशर्मा ॥६३॥

—:००:—

समाप्तमिदं वियोगवैभवं खण्डकाव्यम् ॥०॥

—०—

महामहोपाध्याय-महाकवि-भारताचार्य-
श्रीयुक्तहरिदाससिद्धान्तवागौशमहाशयप्रणीत-

ग्रन्थावली ।

मुद्रिता ग्रन्थाः ।

- १ । श्रुतिचिन्तामणिः (छठ्थवारं संस्कृतः) गू. ७, मांशुलादि ॥७०
२ । रुक्मिणीहरणम् (महाकाव्यम्, तृतीयवारं संस्कृतम्, काव्य-
मध्यपरीक्षायां पाठ्यम्) मूल्यं २॥० मांशुलादि ॥४७
३ । विराजसरोजिनी (नाटिका) मूल्यं १७ मांशुलादि ॥७५
४ । वङ्गीयप्रतापम् (नाटकम्) मूल्यं २७ मांशुलादि ॥७५
५ । युधिष्ठिरस्य मग्न (२४ संस्कृतं) गू. १, टोका
६ । विश्वारं अभूकल (२४ संस्कृतं) गू. ५० आना

मुद्रापणीया ग्रन्थाः ।

- ७ । शङ्करसम्भवम् (खण्डकाव्यम्)
८ । सरला (गद्यकाव्यम्)
९ । कंसवधम् (नाटकम्)
१० । जाम्बवीविक्रमम् (नाटकम्)
११ । शिवाजीचरितम् (महानाटकम्)
१२ । वैदिकवादमौमांसा (इतिहासम्)

पाठ्या अपरे मुद्रिता ग्रन्थाः पत्तान्

श्रीहेमचन्द्रकाव्यव्याकरणपुराणतीर्थः